

జనశక్తి

విప్లవ కమ్యూనిస్టుల పత్రిక

సంపుటి : 53

సంచిక : 20, 21

విజయవాడ

5-11-2020

పేజీలు : 12

వెల : రు. 10/-

నవంబరు 26న సార్వత్రిక సమ్మెను విజయవంతంచేయండి

ఏఐఎఫ్ఐయు(న్యూ)పిలుపు

మన దేశంలో కార్మిక రైతాంగం పోరాడి సాధించుకొన్న హక్కులను కాలరాయడానికి పాలక వర్గాలు పూనుకొన్నారు. కార్మిక, రైతాంగ హక్కులను చట్టపరంగానే రద్దు చేయడం ద్వారా కార్మిక, రైతాంగంపై దాడులకు సిద్ధపడ్డారు. దీనికి కరోనా సమయాన్ని ఎంచుకొన్నారు. సామ్రాజ్యవాదులకు, వారి దళారి కార్పొరేట్లకు కోట్లాది రూపాయల నష్ట పరిహారం అందిస్తూనే అసంఖ్యాక కార్మిక ప్రజా రాశులను క్రూరమైన దోపిడీకి, పీడనలకు గురిచేసారు. కరోనాను అడ్డుపెట్టుకొని వారిని వీధుల్లోకి గెంటివేసి, అడుగుడుగునా తీవ్ర నిర్లక్ష్యాన్ని ప్రదర్శించారు. పార్లమెంటు వేదికగానే అన్ని రకాల వంచనలతో కార్మిక, రైతు వ్యతిరేక బిల్లులను, బయట కార్మిక, రైతాంగ నిరసనల మధ్య అమోదించబడ్డట్లు పాలకులు ప్రకటించారు.

కేంద్రంలోని ఎన్డీఏ ప్రభుత్వం అనుసరిస్తున్న ప్రజా వ్యతిరేక, కార్మిక వ్యతిరేక, రైతు వ్యతిరేక, జాతి వ్యతిరేక విధానాలపై పోరాడమని కేంద్ర కార్మిక సంఘాలు కార్మిక వర్గానికి పిలుపు నిచ్చాయి. నవంబరు 26 న దేశ వ్యాప్తంగా సమ్మె నిర్వహించడం ద్వారా తమ నిరసనను తెలుపమన్నాయి.

వ్యాపారాన్ని పెంచడం, సులభతరం చేయడం అన్న పేరుతో ప్రభుత్వం తీసుకొంటున్న చర్యలన్నీ కార్మికులను బలిపశువులుగా చేసి స్వదేశ, విదేశీ కార్పొరేట్ వర్గాలకు దేశ సంపదలను దోచిపెట్టేవిగా వున్నాయి. జాతీయోద్యమ కాలం నుండి కార్మికోద్యమం చేసిన పోరాటాలు, త్యాగాల ఫలితంగా 44 కార్మికచట్టాలు రూపుదిద్దుకొన్నాయి. వాటిని పూర్తిగా అమలు జరపాలన్న చిత్తశుద్ధిని పాలకులు ఏనాడు ప్రదర్శించలేదు. వ్యక్తులుగా, సంఘటితంగా ఎదురుతిరిగిన చోట ఎంతోకొంత మేర ప్రయోజనం పొందగలిగారు. పరిశ్రమల యజమానులు తమ ఇష్టం వచ్చినట్లు వ్యవహరించకుండా-వ్యతిరేకించిన కార్మికులను ఉద్యోగాలనుండి తొలగించకుండా, పని ప్రదేశంలో కొన్ని సౌకర్యాలు కల్పించేవిధంగా, పనిగంటలు, షిఫ్టులు, మూసివేతలవంటి సందర్భాలలో ఎంతో కొంత చట్టాలు వారిని ఇబ్బంది పెట్టాయి. యజమాని దయా దాక్షిణ్యాలకే వదలివేయకుండా కార్మికులతో వచ్చిన వివాదాలలో ప్రభుత్వ విభాగాలు తప్పనిసరి మధ్యవర్తి పాత్రను నిర్వహించాల్సి వచ్చింది.

సామ్రాజ్యవాద ప్రపంచీకరణ నేపథ్యంలో, సంక్షోభం మరింత పెరుగుతున్న ఈ కాలంలో కార్మికవర్గంపై మరింత తీవ్రమైన దోపిడీ, పీడనలను అమలు చేయడానికి పాలక పార్టీలు, బడా పెట్టుబడిదారులు

చాలాకాలంగా అనేక పథకాలు రచిస్తూ, అమలుచేస్తూ వచ్చారు. కాంగ్రెసు పాలనలో కొత్తగా వచ్చిన సెజ్లను ఈ చట్టాల నుండి మినహాయించారు. ప్రత్యేక ప్రతిపత్తి గల వాటిగా వాటికి రక్షణ కల్పించారు. బిజెపి పాలకులు గతంలో సాగింది లైసెన్సు రాజ్ అని ఎద్దేవా చేస్తూ ప్రభుత్వ పర్యవేక్షణ నుండి పరిశ్రమలను తప్పిస్తామన్న సంకేతాలు ఇస్తూ వచ్చారు. కార్మిక చట్టాలను యజమానులకు అనుకూలంగా సవరించేందుకు నిపుణుల, న్యాయకోవిదుల బృందాలను కార్పొరేట్ల కనుగుణంగా వేశారు. వారి సిఫార్సుల మేరకు 44 కార్మిక చట్టాలను 4 కోడ్లుగా కుదించేందుకు పథక రచన చేసారు.

వాటిలో వేతనాల కోడ్ను 2019 లోనే అమోదింప చేసుకొన్నారు. మిగిలిన మూడింటిని (1. పారిశ్రామిక సంబంధాలు 2. సామాజిక భద్రత-సంక్షేమం 3. వృత్తిపరమైనబాధ్యత, ఆరోగ్యం, పనిపరిస్థితులు) లాక్డౌన్ కాలంలో సెప్టెంబరులో రెండు సభలలో అమోదింప చేసుకొన్నారు. దీనితో స్వేచ్ఛగా వాణిజ్యం చేసుకొనేందుకు తగినట్లుగా సింగిల్ విండోలో ప్రభుత్వ శాఖల నుండి అనుమతులు పొందటంతో పాటు కార్మిక హక్కులను కాపాడటం, పని ప్రదేశాలలో ప్రమాదాలనుండి తగిన రక్షణ చర్యలు చేపట్టటం, ఉద్యోగులను పనిలోనుండి ఎప్పుడైనా తొలగించే, మహిళలతో రాత్రి షిఫ్టులలో పనిలో పెట్టుకోకూడదన్న షరతులనుండి వారికి స్వేచ్ఛ కల్పించారు. 10-20 మంది కార్మికులు వుంటేనే పరిశ్రమలుగా పరిగణించే షరతులు వర్తింపచేసే వాటిని మార్చి 100 నుండి 300 లోపు కార్మికులు ఉండే వాటికి చట్టాలనుండి మినహాయంపులు ఇచ్చారు. యజమానులకు, కార్మికులకు మధ్య అసలే అసమాన సంబంధాలు ఉన్న నేటి పరిస్థితిలో సమిష్టి బేరసారాల శక్తిని దెబ్బతీసి, ట్రేడ్ యూనియన్ హక్కులను కాలరాచి కార్మిక, యజమాన్య సంబంధాలను ఏకపక్ష కార్మిక వ్యతిరేక స్వభావం కలవిగా మార్చబోతున్నారు. నిర్దిష్ట కాలపరిమితి ఒప్పంద ఉద్యోగాల పేరుతో అన్ని ఉద్యోగాలను కాంట్రాక్టు ఉద్యోగాల స్థాయికి తేబోతున్నారు. (చూ. 20-5-2018 జనశక్తి). దేశంలో మొత్తం శ్రమ జీవులలో సంఘటిత రంగంలో ఉన్నదే 7 శాతంగా ఉంటే ఇప్పుడు వారిపైన కూడా ఈ దాడి ఎక్కువెట్టుబడింది.

ఇప్పుడు చేసిన కోడ్ల నుండి కూడా పూర్తిగానో పాక్షికంగానో పరిశ్రమలకు మినహాయంపు ఇచ్చే అధికారాన్ని ప్రభుత్వానికి ఇచ్చాయి ఈ చట్టాలు. విదేశీ పెట్టుబడులను ఆకర్షించేపేరిట వారికి దేశంలో

జనశక్తి

విప్లవ కమ్యూనిస్టుల పత్రిక

సంపాదకుడు

పి. జస్వంతరావు

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 53

సంఖ్య : 20,21

లోపలిపేజీల్లో....

చరిత్ర :

ఎంగెల్స్పై వ్యాసం **3**

రాజకీయార్థికం :

మూడు వ్యవసాయ వ్యతిరేక చట్టాలు **7**

పంజాబ్ రైతుల ఆందోళన **9**

హైదరాబాద్ జలవిలయం **10**

ప్రకటన :

ఏఐకెఎస్ఎస్సీ పిలుపు **6**

నివాళి :

కా. పూర్ణ **6**

రిపోర్టు :

కా. జస్వంతరావు సంస్కరణ సభ **12**

వెల : విడిప్రతి.....రూ.10/-

సంవత్సర చందా....రూ. 100/-

అరునెంబర్ :

32-13-26/1, బి.ఎం.ఆర్. రోడ్,
ఎం.ఆర్.పురం, విజయవాడ-10.

భూమిని రైతులనుండి సేకరించి అప్పగించే బాధ్యతను, పర్యావరణ అనుమతులు ఇప్పించే బాధ్యతను కూడా పాలకులే నిర్వహిస్తారు.

మరోవైపు ప్రభుత్వం ప్రభుత్వ రంగంలో లక్షలాది కార్మికులకు, ఉద్యోగులకు ఉపాధి కల్పిస్తున్న ప్రభుత్వరంగ సంస్థల అమ్మకాలకు, పెట్టుబడుల ఉపసంహరణకు చర్యలు ప్రకటించారు. రక్షణ, బ్యాంకింగ్, ఇన్సూరెన్సు, స్టీలు, ఎరువులు, పెట్రోలియం వంటి రంగాలలోకి ప్రైవేటు పెట్టుబడులను ఆహ్వానించడం లేదా పరిమితులు ఉంటే వాటిని ఎత్తివేయడానికి పూనుకొన్నారు. ఆస్తుల అమ్మకం ద్వారా 12 లక్షల కోట్లు, పెట్టుబడుల ఉపసంహరణ ద్వారా 90 వేల కోట్లు సమకూరుస్తామని ప్రకటించారు. ఎయిర్ ఇండియా, ఎన్.టి.పి.సి, సిమెంట్ కార్పొరేషన్, భారత ఎర్ట్ మూవర్స్, స్టీలు అథారిటీ ఆఫ్ ఇండియా వంటి సంస్థలను ప్రైవేటుకి అమ్మి వేస్తారు. పెట్రోలు రంగంలోని బిపిసి ఎల్, కోల్ ఇండియా, జాతీయ మైనింగ్ కార్పొరేషన్లోని ప్రభుత్వ షేర్లను వెనక్కు తీసుకొంటారు.

బ్యాంకింగ్, ఇన్సూరెన్సు వంటి వాటిలోకి ప్రైవేటు రంగాన్ని ప్రోత్సహిస్తున్నారు. 1970-80లలో 20 ప్రైవేటు బ్యాంకులను నాటి కాంగ్రెస్ ప్రభుత్వం జాతీయం చేసేందుకు చట్టం చేసింది. బిజెపి పాలకులు బ్యాంకుల సంఖ్యను 27 నుంచి 12 కి కుదించి వేసారు. వాటిలో 4 మాత్రమే ఉంచుకొని మిగతావాటిని ప్రైవేటు పరం చేస్తామని ప్రకటించారు. అప్పుల ఎగవేత దారులను రక్షించేందుకు ఇటీవల కాలంలో 3 లక్షల 50 వేల కోట్ల రూపాయిల ప్రజా ధనాన్ని కేటాయించారు.

సంవత్సరానికి కోటి ఉద్యోగాల కల్పన అన్న పాలకుల నినాదం గాలిలో కలసి పోయింది. కొత్త ఉద్యోగాల కల్పనా లేకపోగా ఉన్న ఉద్యోగాలే కోల్పోతున్న పరిస్థితి, ప్రభుత్వ, ప్రైవేటు రంగాలలో నెలకొంది. నిరుద్యోగం మున్నెన్నటికన్నా పెరిగినట్లు జాతీయ గణాంక సంస్థలు ప్రకటించాయి. కోవిడ్ ఫలితంగా లాక్ డౌన్ కాలంలో ఇది మరింత పతాకస్థాయికి చేరింది. తెలుగు రాష్ట్రాలలో విద్యారంగంలో పనిచేసే ఉపాధ్యాయుల, లెక్చరర్లు ఉపాధిపోయి ఆత్మహత్యలకు పాల్పడటం చూసాము.

ఇక రైతాంగ పరిస్థితి దయనీయంగా మారింది. లాక్ డౌన్ కాలంలో రవాణా లేక వ్యవసాయ ఉత్పత్తులకు మార్కెట్టు లేక రైతాంగం భారీగా నష్టపోయారు. గోరుచుట్టుపై రోకలి పోటు అన్నట్లు కేంద్రం ఈ కాలంలోనే మూడు రైతు వ్యతిరేక చట్టాలను పార్లమెంటులో పెట్టి ఆమోదింప చేసుకొంది. పైకి రైతులు తమ పంటలను దేశంలో ఎక్కడైనా అమ్ముకొనేలా ఆంక్షలను రద్దు చేస్తామని చెప్పుకొంటున్నారు. ఆచరణలో వ్యవసాయ మార్కెట్లలో ప్రస్తుతం పొందుతున్న రక్షణను కూడా రద్దుచేసేందుకు, రైతుకు కనీస మద్దతుధర ఇచ్చే బాధ్యత నుండి ప్రభుత్వం తప్పుకొనేందుకు ఉద్దేశించారు. మరోవైపు కొత్తగా విస్తరిస్తున్న మాలీ (రిలయన్సు, మోర్, డిమార్ట్, బిగ్బజార్, మెట్రో వగైరా...) కార్పొరేట్లు రైతు ఉత్పత్తులను కారుచౌకగా కొల్లగొట్టేందుకు ఉద్దేశించినవి. ఉత్పత్తి ప్రక్రియలో కాంట్రాక్టు వ్యసాయాన్ని అమలు చేయబోతూ రైతాంగాన్ని కట్టు బానిసల స్థాయికి దిగజార్చడంలాంటివి. దేశీయ ఉత్పత్తులకు, పంటలకు రక్షణ లేకుండా చేసి విదేశీ దిగుమతులపై సుంకాలు తగ్గించి వారికి మార్కెట్టులు పెంచేవిగా పాలకుల చర్యలు ఉన్నాయి. మన కార్మిక శక్తిని కారుచౌకగా దోచుకొనేందుకు విదేశీ, స్వదేశీ గుత్త సంస్థలకు కావలసిన పక్కా ఏర్పాట్లకు పాలకులు పూనుకొన్నారు.

ఇలాంటి స్థితిలో రైతు వ్యతిరేక బిల్లులకు వ్యతిరేకంగా రైతాంగం మిలిటెంట్గా వీధులలో వచ్చి పోరాడుతున్నారు. ఈ పోరాటానికి కార్మిక వర్గం మద్దతుగా నిలవాలి. కార్మిక వర్గం వర్గ రాజకీయ చైతన్యం పెంపొందించుకొంటూ ఉద్యమించాలి. అప్పుడే దోపిడీ పాలక వర్గాల నిజ స్వభావాన్ని కార్మికవర్గం గుర్తించి మిలిటెంట్గా పోరాడగలుగుతుంది. పాలక పార్టీల బండారాన్ని గుర్తించి కార్మిక, విద్యార్థి ప్రజాతంత్ర శక్తులతో రైతాంగం ఐక్యంగా, సంఘటితంగా నిలవాలి. విప్లవకర, ప్రజాతంత్రశక్తులు నవంబరు 26 సాధారణ సమ్మె విజయవంతానికి, కార్మికుల మధ్య వర్గ రాజకీయ ప్రచార, ఆందోళనా కృషి సాగించాలి. ★

విప్లవ మేధోస్థైనికుడు
కామ్రేడ్ జశ్వంతరావు



సిపిఐ(ఎం.ఎల్) ప్రచురణ

**విప్లవ మేధోస్థైనికుడు
కామ్రేడ్ జశ్వంతరావు**

పేజీలు : 192

వెరాళం : రూ. 100/-

కాపీలకు :

మైత్రీబుక్ హౌస్

జలీల్ వీధి, కారల్ మార్క్స్ రోడ్, విజయవాడ-2

మార్క్సిస్టు మహాపాఠశాలకు కామ్రేడ్ ఎంగెల్స్ కు జోహార్లు

2020 నవంబరు 28 కామ్రేడ్ ఎంగెల్స్ జ్యోత జయంతి



ఎంగెల్స్ చదువు పూర్తిచేయకుండానే సెకండరీ విద్యను మధ్యలోనే విరమించవలసి వచ్చింది. కారణం - తన తండ్రి ఒక ఖార్జానాదారుడు. తండ్రి అభీష్టంమేరకు, వ్యాపార వ్యవహారాలకు ఉన్నత చదువక్కరలేదని భావించడంవల్లనే అలా చేశాడు. తండ్రికి జర్మనీలోనేకాదు, బ్రిటన్-మాంచెస్టర్ నగరంలో ఒక జొలిమిల్లు వుంది. దాని నిర్వాహక బాధ్యతలను ఎంగెల్స్ చేపట్టాడు. ఇది 1842లో జరిగింది. నాటికి ఇంగ్లండు పారిశ్రామిక కేంద్రంగా ప్రసిద్ధిగాంచింది. అదే సమయంలో కార్మికరంగం కూడ అంతకంటే ఎక్కువశాతం అభివృద్ధిచెందినది.

ఇక మాంచెస్టరు నగరం బట్టల మిల్లులతో రాణిస్తోంది. అక్కడ కార్మికులసంఖ్య గణనీయంగా పెరిగింది. తయారైన బట్టల ఎగుమతి కేంద్రంగాను, పత్తి దిగుమతి కేంద్రంగా విరాజిల్లింది.

అప్పటికే ఎంగెల్స్ ప్రగతిశీల భావాలు, హేతువాదదృష్టి, హెగెలియన్ తాత్విక భావాలు కలిగివుండటం, ఆర్థిక రాజకీయ సాంఘిక సమస్యలను పరిశీలించే స్థాయికి ఎదిగాడు. అందువలన ఎంగెల్స్ ప్రత్యక్ష కార్యాచరణలో ఎదుపుతున్న సమస్యలను నిశితంగా పరిశీలించాడు. ప్రత్యేకంగా కార్మికులు, శ్రామికులు, మహిళలు, బాలకార్మికులు నివసించే కార్మికవాడలను అటు మాంచెస్టరు లోను, ఇటు ఇంగ్లాండ్ తదితర పారిశ్రామిక కేంద్రాల్లోను వారిని కలుసుకుని సమగ్రంగా సర్వేచేసి, “ఇంగ్లాండ్ లో కార్మికవర్గ స్థితిగతులు”

(మార్క్సిస్టు సిద్ధాంతకర్తలైన కార్లమార్క్స్, ఫ్రెడరిక్ ఎంగెల్స్ లు రెండు సంవత్సరాల తేడాతో జర్మనీలో జన్మించారు. మార్క్స్ 1818, ఎంగెల్స్ 1820లోజన్మించారు. అందువలన రెండేళ్ళ తేడాతో 2018లో మార్క్స్, 2020లో ఎంగెల్స్ లు రెండు వందల జయంతి ఉత్సవాలు భారత్ తోపాటు ప్రపంచమంతటా జరుగుతున్న విషయం తెలిసిందే! ఎంగెల్స్ కు సంబంధించి కొన్ని ముఖ్యమైన విషయాలు జనశక్తి పాఠకులకు క్రింది వ్యాసంలో ప్రస్తావించుకోవటం ఎంతైనా ఆవశ్యకం! - సంగ)

అనే గ్రంథాన్ని జర్మన్ భాషలో రాసి 1845లో ప్రచురించాడు. కార్మికవర్గ సమస్యలకు అద్దం పట్టిన ఆ గ్రంథం యూరోపియన్, తదితర భాషల్లోను ప్రచురితమైంది. తెలుగు భాషలో 2010లో ప్రగతి ప్రచురణలు, హైదరాబాద్ వారు ప్రచురించారు.

1840 ప్రథమార్థంలో మార్క్స్, ఎంగెల్స్ పరస్పరం పరిచయం ఏర్పడింది. కాని ఇద్దరు అప్పటికే పత్రికలలో వ్యాసాలు రాయడం, సంపాదకవర్గ సభ్యులుగా వ్యవహరించడం, వారి రచనలను పరస్పరం అధ్యయనంచేయడం వలన పరోక్ష సంబంధాలలోకి వెళ్ళారు. మార్క్స్ వ్యాసాలు తత్వశాస్త్ర, చరిత్ర అంశాలపై సాగితే, ఎంగెల్స్ కార్మిక ఆర్థిక విషయాలపై రాసేవాడు. “రాజకీయ అర్థశాస్త్ర విమర్శ ఓ రేఖాచిత్రం” అన్న శీర్షికతో ఎంగెల్స్ రాయటం జరిగింది. 1842లో ఒకసారి, 1844లో మరోసారి ఎంగెల్స్ పారిస్ వెళ్ళి మార్క్స్ ను కలిశాడు. రెండోసారి మార్క్స్ ని కలిసినపుడు, ఎంగెల్స్ అక్కడే 10 రోజులు మకాంవేసి అన్ని అంశాలపై సాంగోపాంగంగా చర్చించారు. ఆ భేటి వారిద్దరి భావనలను, తాత్విక సైద్ధాంతిక, ఆర్థిక అంశాలపై ఏకీభావంతో వ్యవహరించడంలో వునాది ఏర్పడింది.

ఆనాటికే ఇంగ్లండులో బ్రేడ్ యూనియన్లు ఏర్పాటుకావడం, తమ సమస్యల సాధనకు ఆటంకం కల్పిస్తున్న బ్రేడ్ యూనియన్లపై కొనసాగుతన్న నిషేధాజ్ఞలను ఎత్తివేయాలని డిమాండ్ చేస్తున్న విషయం పోకస్ అయింది. మరోవైపు పాలకవర్గాలు కూడ సంఘాల నిషేధం ఉత్పత్తికి పరిమితులు ఎదురవుతున్నాయని గ్రహించడంతో 1824 నుండి దానిని తొలగించారు. అప్పటినుండి బ్రేడ్ యూనియన్లు ఏర్పాటు క్రమక్రమంగా విస్తృతంగా సాగాయి. ఆనాడు చార్టిస్టుల నాయకత్వంలో పనిగంటలు తగ్గించాలని, ఓటుహక్కు తమకూ కల్పించాలని విజ్ఞాపనల రూపంలో ఉద్యమాలు సాగాయి. పార్లమెంట్ కు లక్షల సంతకాలతో కూడిన మహావిజ్ఞాపన పత్రం సమర్పించారు. దీనినే

“చార్టర్”గా (కోర్కెలపత్రం) పేర్కొన్నారు. అదే చార్టిస్టు ఉద్యమంగా, చార్టిస్టులుగా కార్మికులకు చిరపరిచితమైంది. ఈ సంస్థ ఉద్యమ ప్రభావం దేశమంతటా చూపించింది. అయితే ఆ సంస్థ కార్మికవర్గ రాజకీయాలుగాని, సోషలిస్టు రాజకీయాలుగాని స్వీకరించలేదన్నది వాస్తవం.

కమ్యూనిస్టు పార్టీ ప్రణాళిక

1842 నాటికి మార్క్స్ పి. హెచ్ డి పొందక పూర్వం విద్యార్థి దశలో వుండగానే తత్వశాస్త్రం, చరిత్ర, విజ్ఞానశాస్త్రాలు అధ్యయనం చేశాడు. అంతేగాక విశ్వవిద్యాలయ ఆచార్యులు హెగెల్ రచనలు, మరో ఆచార్యులు, భౌతికవాది అయిన లుడ్విగ్ హ్యూయర్ బాక్ రచనలు కూడా అధ్యయనంగావించాడు. ‘రేనిష్ జీటంగ్’ అనే పత్రికకు 1842లో మార్క్స్ సంపాదకుడయ్యాడు. ఈ పత్రికను 1844లో ప్రవ్యా ప్రభుత్వం మూసివేయడంవలన మార్క్స్ పారిస్ కు ప్రవాసిగా వెళ్ళటం జరిగింది. అక్కడే మార్క్స్, ఎంగెల్స్ లు కలుసుకుని విప్లవ మేధావులుగా ముందుకు సాగిన విషయాన్ని పైన ప్రస్తావించుకున్నాం.

1845లో పారిస్ లో వుంటున్న మార్క్స్ విప్లవ కార్యకలాపాలు సాగించరాదని ఫ్రాన్స్ ప్రభుత్వం మార్క్స్ ను ఆ దేశం నుండి బహిష్కరించింది. తన కార్యక్రమాలకు బ్రస్సెల్స్ అనువుగా వుంటుందని భావించిన మార్క్స్ అక్కడకు ప్రవాసిగా వెళ్ళాడు. ఆనాటికి విప్లవ సంస్థలు కొన్ని పనిచేస్తున్నాయి. వీటిలో మార్క్స్, ఎంగెల్స్ లకు సభ్యత్వం వున్నది, పనిచేస్తున్నారు. వీరిద్దరూ కలిసి ‘కమ్యూనిస్టు కమిటీస్ ఆఫ్ కరస్పాండెన్స్’ అనే సంస్థను నిర్మించుటకు 1946 ఫిబ్రవరిలో పూనుకున్నారు. యూరప్ దేశాల విప్లవ కార్యకర్తలతో సంబంధాలు పెంచుకొని ప్రచార కార్యక్రమాన్ని సాగించారు. 1839లో ఫ్రాన్స్ లో ‘బ్లాంకిస్టు’ గ్రూప్ తీసుకువచ్చిన తిరుగుబాటు వైఫల్యం చెందాక ‘ఫెడరేషన్ ఆఫ్ ది జస్ట్’ అన్న సంస్థలు కొన్ని దేశాలలో ఏర్పడి పనిచేస్తున్నాయి. వీటితోను సంప్రదింపులు సాగించారు. ఈవిధంగా ఏర్పడిన సంస్థలు అన్నింటిని సమన్వయపరచుటకు మార్క్స్,

ఎంగెల్స్లు కృషిచేశారు. దాని ఫలితంగా 'కమ్యూనిస్టు లీగ్' అనే సంస్థ 1847లో ఆవిర్భవించింది. 1847 డిసెంబరులో కమ్యూనిస్టు లీగ్ రెండవ మహాసభ లండన్లో జరిగింది.

ఆ మహాసభలో మార్క్స్, ఎంగెల్స్తోపాటు ఇతర దేశాల కార్మికసంఘాల ప్రతినిధులు పలువురు నాయకులు పాల్గొన్నారు. అందులో నిబంధనావళిని రూపొందించి, చర్చించి ఆమోదించారు. కార్యక్రమ పత్రాన్ని రూపొందించే బాధ్యతను మార్క్స్, ఎంగెల్స్లకు (రెండు నెలల్లో తయారుచేయడం) అప్పగించారు. ఈ మేరకు కమ్యూనిస్టు ప్రణాళికను తయారుచేశారు. 1848 ఫిబ్రవరిలో లండన్లో ప్రచురించారు. అది మానవసమాజ చరిత్రలో అమూల్యమైనదిగా నిలిచింది. ప్రపంచ కార్మికులకు అదొక ప్రథమ విప్లవ కార్యక్రమ పత్రం. 1914లో లెనిన్ ప్రణాళిక విశిష్టతను లెనిన్ క్రిందివిధంగా వ్యాఖ్యానించాడు.

“ఈ గ్రంథం ప్రపంచాన్ని ఎంతో స్పష్టంగానూ, ప్రతిభావంతంగానూ ఒక నూతన దృక్పథంతో పరిశీలించింది. మానవుని జీవిత రంగాలన్నింటినీ సామాజిక జీవితంతో సహా భౌతికవాద దృష్ట్యా పర్యవలోకించింది. గతితార్మికవాదమే సమగ్రమైన, ప్రగాఢమైన పరిణామ సిద్ధాంతమని స్పష్టంచేసింది. వర్గ పోరాటాన్ని గూర్చి, నూతన కమ్యూనిస్టు సమాజానికి సృష్టికర్త, అయిన కార్మికవర్గం నిర్వహించాల్సిన చారిత్రక విప్లవ పాత్రను గురించి విశదీకరించింది” - లెనిన్.

(ప్రపంచ కమ్యూనిస్టు ఉద్యమం దాని పరిణామం, పేజీ.17, చంద్ర పుల్లారెడ్డి, మానికొండ సుబ్బారావు, ప్రచురణ-ప్రజాశక్తి బుక్ హౌస్, విజయవాడ)

అదే ప్రణాళికను గురించి 1917లో మరోసారి లెనిన్ ఉదహరించుతూ “మార్క్స్, ఎంగెల్స్లు తాము కమ్యూనిస్టులమని ఉదహరించుకున్నారు. అలాగే మనం మార్క్సిస్టులమని చెప్పుకోవాలి. కమ్యూనిస్టు మానిఫెస్టోను మనం పునాదిగా తీసుకోవాలి. ఆవిధంగా సోషల్ డెమోక్రసీయొక్క విద్రోహంనుండి బయటపడాలి” - లెనిన్ (అదే పుస్తకం పేజీ.17)

మొదటి ఇంటర్నేషనల్ ఏర్పాటు

కమ్యూనిస్టు ప్రణాళిక ఆవిర్భావంతో కార్మికులకు అదొక విప్లవ కార్యాచరణ పత్రంగా పనిచేసింది. యూరప్లో 1848-50ల మధ్య విప్లవాల వెల్లువ వచ్చింది. అవి, ఓటమి పాలైనా పూర్వదర్శకశక్తుల పాలనా మరింత బలహీనపడగా పెట్టుబడిదారీ విధానం బలం వుంజుకుంది. అంతర్జాతీయ కార్మిక సంస్థ ఏర్పాటు ఆవశ్యకతను కార్మికసంఘాలు గుర్తించి, నిర్మాణంకోసం ప్రయత్నాలు సాగించాయి. ఆ ప్రయత్నాలు ముందుకుసాగి 1864లో ఒక

కొలిక్వి వచ్చాయి. సాధారణంగా పెట్టుబడి దాని విధానంలో ఆర్థికపోరాటాలు సాగుతుంటాయి. అంటే ఎక్కువ వేతనాలకోసం, పనిగంటలు తగ్గింపు కోసం ఆందోళనలు, సమ్మెలు చేస్తుంటాయి. ఇవి, కార్మికవర్గ ఉమ్మడి సమస్యల పరిష్కారానికి దోహదపడినా మౌలిక ప్రయోజనాలను తీర్చలేవు. ఎందుకంటే బూర్జువావర్గాలను వారి సమస్యలను పరిష్కరించే బూర్జువా పార్టీలుంటే, కార్మికులకు సారధ్యం వహించగల కమ్యూనిస్టు పార్టీలను యింకా నిర్మించుకోలేదు. అందువలన కమ్యూనిస్టు పార్టీల ఏర్పాటు చేసుకోవటం, బూర్జువా పార్టీల అధికారాన్ని స్వాధీనపరచుకుంటేనే శ్రామికుల మౌలిక సమస్యల పరిష్కారం సాధ్యమవుతుంది. అందుకే మొదటి ఇంటర్నేషనల్ (అంతర్జాతీయ కార్మికసంస్థ) సమావేశాన్ని 1864 సెప్టెంబరు 28న లండన్లో కార్మికసంఘాలు, వాటిల్లో ముఖ్యంగా ఇంగ్లాండు కార్మిక సంఘాలు, వాటి నాయకులు ముఖ్యపాత్ర వహించాయి. కాని ఆ సమావేశం చేసిన తీర్మానాలు, పత్రికల్లో రాజకీయ ముఖ్యసమస్యలపై వివరిస్తూ వ్రాసిన వ్యాసాల విషయంలో మార్క్స్ మార్గనిర్దేశం చేశాడు. “ఆధునిక చరిత్ర” అన్న గ్రంథం 6 గురు రవ్వన్ రచయితల బృందం 1860 దశకం ప్రారంభంలో వెలువరించారు. అందులో మార్క్స్, ఆయన అనుయాయులు మొదటి ఇంటర్నేషనల్లో నిర్వహించిన పాత్రను ప్రస్తావించారు. దానిని క్రింద యిస్తున్నాం.

“మొదటి ఇంటర్నేషనల్ దైనందిన కార్యకలాపాలకు దర్శకత్వం వహించే పని ఆయన చేసేవాడు. కార్మికజనంలో తప్పు అవగాహనలు కొన్ని వుంటాయి. కార్మికవర్గ విప్లవం విజయవంతమవుతుందని నమ్మని వాళ్ళు, రాజకీయ పోరాటాన్ని తిరస్కరించి, కేవలం ఆర్థిక పోరాటానికి పరిమితం కావాలనుకున్నవారు. అటువంటి వాళ్ళతో మార్క్స్, ఆయన అనుయాయులూ, మొదటి ఇంటర్నేషనల్లో, అంతరంగిక పోరాటం సాగించినారు. సిద్ధాంతరీత్యా విప్లవం సంభవమని ఒప్పుకుంటూ, అది దానంతట అదే యాంత్రికంగా వస్తుందనే నమ్మకంతో దాని విజయం కొరకు ఏమీ చేయని మరో రకంవాళ్ళతో కూడా మార్క్స్, ఎంగెల్స్ పోరాటం సాగించినారు. ఆ రెండు బృందాలవాళ్ళూ కార్మికుల్లో బూర్జువా పలుకుబడి పెరగడానికి అవకాశం పలుకుబడి పెరగడానికి అవకాశం కల్పించినారు”.

ఆధునిక చరిత్ర, పేజీ:251(ప్రగతి ప్రచురణలు, హైదరాబాద్)

1864లో ఏర్పాటైన మొదటి ఇంటర్నేషనల్ 1872 వరకు నడిచింది. ఈ 8 సంవత్సరాలలో 5 మహాసభలు, ఒకటి సన్నాహక సమావేశం, రెండు ప్రతినిధుల సమావేశాలు జరిగాయి. 1872లో ఇంటర్నేషనల్ కార్యాలయాన్ని

లండన్ నుండి అమెరికాకు మార్చబడింది. చివరకు 1876లో ఆ సంస్థను అమెరికన్ కార్మికసంస్థ రద్దుచేసింది. కాని ఆ సంస్థ యూరోపియన్ దేశాలకు విస్తరించడమే కాదు, వాటిలో కార్మికుల ప్రయోజనాలకోసం, హక్కుల కోసం పోరాటాలు సాగించి, కార్మికవర్గంకోసం కమ్యూనిస్టు పార్టీలను నిర్మించి, చారిత్రక పాత్రను నిర్వహించి, దాని లక్ష్యాలు - ఆశయాలుకోసం ఆచరణాత్మకమైన చేసిన కృషి స్ఫూర్తిదాయకం!

ఇంటర్నేషనల్ కాలంలో పారిస్ కమ్యూన్ అవతరించింది. 1871 మార్చి 18న పారిస్ కార్మికవర్గ శక్తులు, ప్రజాతంత్రశక్తులు తిరుగుబాటు చేసి పారిస్ను నిలబెట్టుకున్నాయి. 72 రోజులు మాత్రం కమ్యూన్ పాలన సాగించింది. దీనికి మార్క్స్ - ఎంగెల్స్, కమ్యూనిస్టుల పూర్తి మద్దతు సహకారం అందించారు. కమ్యూన్ పాలన కొద్దికాలమే అయినా కార్మికవర్గ, ప్రజాసమూహ శాసనాలను చేయగలిగింది. కమ్యూన్ అంతరంగిక విభేదాలు, బాహ్యవిద్రోహశక్తుల కూటమి సాగించిన విద్రోహకర చర్యల వలన పారిస్కమ్యూన్ నిలద్రొక్కుకోలేక పతనమైంది.

అనంతరం మార్క్స్ యిలా అన్నాడు: “అది ప్రధాన కార్మికవర్గ ప్రభుత్వం. దోపిడీ వర్గానికి వ్యతిరేకంగా ఉత్పత్తిదారులు సాగించిన పోరాటం నుండి ఉద్భవించింది. కార్మికుల ఆర్థికవిముక్తిని సాధించడానికి రాజకీయ రూపం కనిపెట్టబడింది. మార్చి 18న పారిస్లో కార్మికవర్గ విప్లవం తిరుగులేని అధికారాన్ని చలాయించింది”. సోషల్ డెమోక్రటిక్ ఫిలిస్టైయిన్ లను (సోషలిజాన్ని వర్ణిస్తూనే వర్గపోరాటం అంటే గజగజవణికిపోయే బాపతు) ఉద్దేశించి ఎంగెల్స్ “మహాశయాలారా కార్మికవర్గ నియంతృత్వ మంటే ఎలా వుంటుందో మీరు చూడదలచారా? అయితే చూడండి. అదే కార్మిక నియంతృత్వం పారిస్కమ్యూన్ వైపు చూడండి. అదే కార్మికవర్గ నియంతృత్వం” అని అన్నాడు. పారిస్కమ్యూన్ కూలిపోయినప్పటికీ, అది మొట్టమొదటిసారిగా ప్రపంచంలో కార్మికవర్గం సాధించిన విజయం. పెట్టుబడిదారీ వ్యవస్థను తొలిసారిగా గట్టిదెబ్బ తీసిన విప్లవ ఘటన అది. అర్థశతాబ్దం అనంతరం రవ్వన్ విప్లవానికి మార్గదర్శకమైంది. పెట్టుబడిదారీ వ్యవస్థకు గండికొట్టిన రవ్వన్ విప్లవం పారిస్కమ్యూన్ పాఠాలు తీసుకుంది. “ఎన్ని తప్పుదాలు జరిగినా పారిస్కమ్యూన్ 19వ శతాబ్దంలో కార్మికవర్గం నిర్మించుకున్న ఉజ్వల చారిత్రక విప్లవజ్యోతి అది” లెనిన్. (ప్రపంచ కమ్యూనిస్టు ఉద్యమం దాని పరిణామం. పేజీ:90)

మార్క్స్ పెట్టుబడి గ్రంథం వెలువరించటంలో ఎంగెల్స్ కృషి-సహకారం

మార్క్స్ దాదాపు 5 సంవత్సరాలపాటు వివిధ దేశాలలో ప్రవాసం గడిపి ఎక్కడా

స్థిరనివాసం లభించలేదు. చివరకు 1849లో ఇంగ్లండ్‌లో అడుగుపెట్టిన మార్చ్ 1883లో కన్నుమూసేవరకు అక్కడే జీవితం గడిపాడు. అక్కడకు చేరాక రాజకీయ అర్థశాస్త్రం రచనకు పూనుకున్నాడు. విద్యార్థి దశ ముగిసేనాటికి మార్చ్ తత్వశాస్త్ర, రాజకీయ, చరిత్ర, ఆర్థిక గ్రంథాలను అధ్యయనం చేసి, నోట్స్ రాసుకున్నాడు. అదేవిధంగా మార్చ్ లండన్‌లో వున్న బ్రిటీష్ మ్యూజియం రీడింగ్‌రూంకు వెళ్ళి అక్కడ తన కిష్టమైన రంగాలకు చెందిన గ్రంథాలను అధ్యయనం ప్రారంభించాడు. అక్కడకు ఉదయం గం.9 లకు వెళితే రాత్రి 7 గంటల వరకు గడిపేవారు. తన అధ్యయనం చేసిన గ్రంథాలలోని తనకవసరమైన అంశాలపై నోట్స్ తీసుకునేవారు. ఒకవైపు కుటుంబ యిబ్బందులు, అప్పటికి ముగ్గురు పిల్లలు. మరోవైపు ఆర్థిక ఇబ్బందులు, తీవ్రంగా ఎదుర్కొంటున్న మార్చ్‌కు ఎంగెల్స్ ఆర్థికంగా ఆర్థిక సహాయం అందించేవాడు. అంతేగాక దాదాపు ప్రతిరోజు వారి మధ్య ఉత్తర ప్రత్యుత్తరాలు జరుగుతుండేవి. వాటిల్లో ఆర్థిక, రాజకీయ, తాత్విక విషయాలు వగైరా ప్రస్తావించుకొని విశదపరచుకొనేవారు.

అయితే ప్రారంభించిన పెట్టుబడి గ్రంథం రచనా పనిమాత్రం ముందుకు సాగలేదు. ప్రారంభిస్తాను, పూర్తిచేస్తానని తన మిత్రుడు ఎంగెల్స్‌కు తెలియచేస్తూనే వుంటాడు. 1857లో అంతర్జాతీయంగా ఆర్థిక సంక్షోభం తలెత్తింది. మరల అధ్యయనం చేయాలని సంకల్పించాడు. అమెరికాలో ప్రారంభమైన ఆ సంక్షోభం యూరప్‌కు ఎగబాకింది. ధరలు పడి పోతున్నాయి. మార్కెట్టు పతనం కావడంతో కంపెనీలు దివాళా తీస్తున్నాయి. పై అంశాలను సాకల్యంగా అధ్యయనం చేసిన మార్చ్, 'రాజకీయ అర్థశాస్త్రం విమర్శ' రాసి 1859లో వెలువరించాడు. 1867 ఏప్రిల్ నాటికి పెట్టుబడి మొదటి భాగాన్ని పూర్తిచేసి ప్రచురణకు సిద్ధం చేశాడు. ఆయన రచనలు తన మాతృభాష జర్మన్‌లో రాశాడు. ముందుగా ఆ భాషలో మొదటిభాగం వెలువడింది. తర్వాత ఫ్రెంచ్, రష్యన్, ఆంగ్ల భాషల్లో పెట్టుబడి మొదటిభాగం వెలువడింది. అయితే ఆర్థిక విషయాలు పాఠకులు అవగాహన చేసుకోవటం కష్టమైన విషయం! అందులో భాష అంత తేలిగ్గా లేదు. శైలి అదే స్థాయిలో వుంది. భాషను సరళీకరించాలని పాఠకులు తమ అభిప్రాయాలను విస్తృతంగానే వ్యక్తీకరించారు. వీటిని పరిగణనలోకి తీసుకున్న మార్చ్, ఎంగెల్స్ కొంతమేరకు ప్రయత్నాలు చేశారు.

'రాజకీయ అర్థశాస్త్రం విమర్శ, పెట్టుబడి' అన్న గ్రంథాలను అధ్యయనానికి దోహద పడేందుకు ఎంగెల్స్ రాసిన సమీక్షా వ్యాసాలు

కార్మిక వర్గాలకు, శ్రామికులకు ప్రయోజనకారిగా వున్నాయి. 'లీప్‌జిక్' డెమోక్రాటిక్ వీక్షీ'కి 'లండన్ పోర్ట్‌వెట్లీ రివ్యూ'కి రాశాడు. వాటిల్లో మార్చ్ అదనపు విలువ సిద్ధాంతాన్ని వివరించుతూ రాశాడు. అవిధంగా పెట్టుబడి గ్రంథం బూర్జువా ఆర్థిక వ్యవస్థ మూల సమస్యలను ప్రత్యామ్నాయాలను ముందుకు తీసుకు వచ్చాడు. ఎంగెల్స్ గృహసమస్య పరిష్కారానికై అర్థవంతమైన ప్రతిపాదనలను బూర్జువా పాలకుల దృష్టికి తీసుకువెళ్ళి, పరిష్కారంకొరకు ఒక గ్రంథాన్ని రాశాడు.

ఇక రెండవ, మూడవ, నాల్గవ పెట్టుబడి గ్రంథాల భాగాల ప్రచురణకు రాత ప్రతులను మార్చ్ సమగ్రంగా సిద్ధం చేయలేకపోయాడు. వెంటాడుతున్న అనారోగ్య సమస్యలు, కుటుంబ ఆర్థిక సమస్యలు, వారి సతీమణి 1881లో మరణించటం వంటి సమస్యలు కూడా ఆటంకాలు కల్పించడంతో ఆ మూడు భాగాలు సిద్ధం చేయలేకపోయారు. చివరకు ఆ పనిభారం ఎంగెల్స్‌పై బడింది. వారి నాయకత్వం వహించి వరుస క్రమంలో వెలువరించడానికి పూను కున్నాడు. మార్చ్ తన మరణానికి కొంచెం ముందు తన కూతురు ఎలినార్‌తో, యీ రాతప్రతికి ఎంగెల్స్ ఒక రూపం యివ్వాలని చెప్పాడు. ఈ పనికి తన వయస్సు అప్పటికి 62కి చేరింది. మార్చ్ మరణానంతరం ఎంగెల్స్‌కు సుస్తీచేసి, మంచంమీద కదలేని స్థితి ఎదురైంది. అయినా రాతప్రతిని చూచి, ఫైనల్ ప్రతికి, ఒక సహాయకుణ్ణి ఏర్పాటుచేసుకొని రాతప్రతులను పరిశీలిస్తూ తానుగా అతనికి డిక్టేట్‌చేసి రాయించాడు. ఉదయం 10 గం.లకు ఆ పని ప్రారంభిస్తే సాయంత్రం గం.5ల వరకు సాగించారు. ఈ పనిసాగించేటప్పుడు ఎంగెల్స్ ఒకవ్యాఖ్య చేశాడు:

"రాత ప్రతికి శుద్ధ ప్రతి తయారు చెయ్యడమన్నది మొత్తం పనిలో ఒక భాగం మాత్రమే. అయితే, అదే అన్నిటికన్నా ముఖ్యమైన పనికాదు. జరగాల్సిన సృజనాత్మకమైన పని బోలెడంత వుంది. ఎంగెల్స్ మినహా మరెవరూ చేయగలిగిన పనికాదది. రాతప్రతిలో సమగ్రంగా కొన్నిభాగాలకు తోడు, మరికొన్ని ముఖ్యమైన భాగాలే సంక్షిప్తంగా రాయబడి వున్నాయి. కొన్ని కొన్ని భాగాలకు వేర్వేరు పాఠాలున్నాయి. రాతప్రతిని ఎంగెల్స్ అతి జాగ్రత్తగా చూడాల్సి వచ్చింది. కొన్ని భాగాలను కత్తిరించి, మరి కొన్నిచోట్ల కొన్ని కొన్ని అంశాలను జేర్చవలసి వచ్చింది. కాపీబల్ రెండవ భాగానికి తాను రాసిన ముందుమాటలో, తానీ పనులను "పూర్తిగా రచయిత భావాలకు అనుగుణంగా చేసేందుకు శాయశక్తులా కృషిచేశానని ఎంగెల్స్ పేర్కొన్నాడు". (ఫ్రెడరిక్ ఎంగెల్స్ సంక్షిప్త జీవిత చరిత్ర పేజి. 149, రచయిత సెవనోవా,

విశాలాంధ్ర బుక్‌హౌస్, విజయవాడ) ఈ విధంగా పెట్టుబడి గ్రంథం 2వ భాగాన్ని ఎంగెల్స్ సంపాదకత్వాన పూర్తిచేసి, 1885లో ప్రచురణకు పంపారు. పైవిధంగానే మూడవ భాగాన్ని, తాను డిక్టేట్‌చేసి, రాయించారు. దీన్ని ప్రచురణకు సిద్ధంచేయటానికి ఎంతో శ్రమను ఎంగెల్స్ హెచ్చించాల్సి వచ్చింది. పలుచోట్ల అవసరమైన మేరకు కొన్ని మార్పులు చేర్పులు చేయాల్సివచ్చింది. "ఈ రాతప్రతి సంపాదకత్వం నాకు గొప్ప శాస్త్రీయ సంతృప్తిని కలిగించింది" అని రాశాడాయన. "మార్చ్ వంటి మహామేధావి రాతప్రతులకు సంపాదకత్వ బాధ్యత వహించి నప్పుడు, ఎవరైనా ఎంతో కష్టపడి పనిచేయాల్సి వుంటుంది. అందులోని ప్రతి అక్షరం లక్షలు చేస్తుంది. అయితే, ఇంత శ్రమపడుతున్నా, నాకెంతో సంతోషంగా వుంది. ఈ పని చేస్తున్నంతసేపూ నా మిత్రుని సాంగత్యం మరల లభించినట్లనిపిస్తోంది". (ఎంగెల్స్, అదే పుస్తకం పేజి:150)


ఈ మూడవ భాగాన్ని ప్రచురణకు సిద్ధం చేయడానికి దాదాపు పదేళ్ళు పట్టింది. ఇక పెట్టుబడి నాల్గవ భాగాన్ని ఎంగెల్స్ అవిశ్రాంత పనులు కారణంగా, దానిని శుద్ధ ప్రతిని తయారు చెయ్యలేక, ఆ బాధ్యతను కారల్ కౌటస్కికి అప్పగించారు. కాని అది సమగ్రంగా రాలేదు. చివరకు 1924 సోవియట్ కమ్యూనిస్టు పార్టీ సమగ్రంగానే ప్రచురించి వెలువరించింది. 1882కు ముందు తర్వాత మరికొన్ని గ్రంథాలను రాసిన ఎంగెల్స్ వాటిని వెలువరించారు. అవి: జర్మనీ రైతాంగ యుద్ధం (1874), యాంటీడూరింగ్(1877)

లుడ్విగ్ పూయ్‌బా(1888), కుటుంబం, వ్యక్తిగత ఆస్తి, రాజ్యాంగ వ్యవస్థ పుట్టుక(1884), ప్రకృతి గతితర్కం ఇది, 1895 వరకు ముద్రణ జరగలేదు. 1927లో సోవియట్ కమ్యూనిస్టు పార్టీ ప్రచురించింది. ఎన్నో వ్యాసాలు, పలు మార్క్సిస్టు గ్రంథాలకు వీరికలూ పలు సమీక్షలు రాశాడు. మార్చ్, ఎంగెల్స్ కలిసి రాసిన గ్రంథాలూ వున్నాయి.

శాస్త్రీయ సోషలిస్టు సిద్ధాంత నిర్మాతలైన మార్చ్, ఎంగెల్స్ మార్క్సిస్టు మూల గ్రంథాలను ఉమ్మడిగాను, విడివిడిగాను రచించి, ప్రపంచానికి అందించారు. మార్చ్ 1883లో మరణించగా, ఎంగెల్స్ 1895లో అస్తమించారు.

వారిద్దరూ రెండు సంవత్సరాల తేడాతో ద్విశత జయంతి ఉత్సవాలను దేశదేశాల కమ్యూనిస్టులు, కార్మికవర్గ సంఘాల నాయకులు, సోషలిస్టులు, గత రెండు సంవత్సరాలుగా నిర్వహిస్తున్న విషయం తెలిసిందే. ఈ సంవత్సరం నవంబరు 28తో అవి, ముగింపుకు వచ్చాయి.





విప్లవకాల్మిక నాయకుడు కా॥పూర్ణచంద్రరావుకు అరుణారుణ జోహార్లు

పార్టీ శ్రేణులందరు బాబాయ్ అంటూ ఆత్మీయంగా పిలుచుకునే కామ్రేడ్ తమ్మాబత్తుని పూర్ణచంద్రరావు (80సం॥లు) కోవిడ్ కారణంగా విజయవాడ ప్రభుత్వ ఆసుపత్రిలో 26-10-20న మరణించారు. కామ్రేడ్ పూర్ణ ఉమ్మడి కమ్యూనిస్టు పార్టీకాలం నుంచి సంఘం పరిచయంలో వుంటూ, కార్యక్త స్థాయినుండి విజయవాడ నగరపార్టీ బాధ్యుడిగా కృష్ణాజిల్లా పార్టీ నాయకునిగా ఎదిగారు. ఏబిఎఫ్ టీయు(న్యూ) నాయకునిగా దీర్ఘకాలం పనిచేశారు. తరగతి గది చదువులు చదవకపోయినా, కామ్రేడ్ పూర్ణ వర్గ రాజకీయాలను అవగాహన చేసుకొని ఆచరించారు. ఎర్రజెండా పట్ల అచంచల విశ్వాసంతో దాదాపు 65 సం॥లు ఆయన సాగించిన కృషి ఎంతో విలువైనది; స్ఫూర్తిదాయకమైనది.

కామ్రేడ్ పూర్ణ విజయవాడ నగరంలో ఆనాడు పార్టీ ఆధ్వర్యాల పేదల కాలనీల నిర్మాణం సందర్భంగా రౌడీగూండాల దాడులనెదుర్కోవటంలో కా॥కోటయ్యగారి నాయకత్వంలో మిలిటెంట్ గా నిలిచారు. స్థానిక కార్మికుల ఆందోళనల్లో క్రియాశీలకమైన పాత్ర నిర్వహించారు. ఈ క్రమంలో పలుమార్లు దాడులను, పోలీసు నిర్బంధాన్ని, తీవ్రచిత్రహింసలను ఎదుర్కొన్నారు. విజయవాడలో పార్టీ నిర్వహించిన రాష్ట్రస్థాయి సభలు, సమావేశాల్ని విజయవంతంచేయటంలో చురుకైన పాత్ర

నిర్వహించారు. ఎర్రజెండా ముద్దుబిడ్డ కా॥పూర్ణబాబాయ్ కి విప్లవజోహార్లు అర్పిస్తున్నాం. వారి కుటుంబ సభ్యులకు మా ప్రగాఢ సానుభూతిని తెలియజేస్తున్నాం.

ఎస్.రూన్సి
రాష్ట్రకమిటీ, సిపిఐ(ఎం.ఎల్)

→ మార్క్స్ తో కలసి కమ్యూనిస్టు పార్టీలలో ఆంతరంగికంగా తలెత్తిన మితవాద, అతివాద అవకాశవాద శక్తులకు వ్యతిరేకంగా ఎండగట్టడంలోనూ, సోషలిస్టు ఆశయాలు, కమ్యూనిస్టు లక్ష్యాల సాధనలో నిర్విరామంగా కృషిచేశారు. మార్క్స్ మరణానంతరం కూడా అదేవిధంగా ఎంగెల్స్ అదే స్థాయిలో చేసిన కృషి విప్లవ కమ్యూనిస్టులకు ఆచరణీయం.

ఎంగెల్స్ 1820 నవంబరు 28న జర్మనీలో జన్మించాడు. 1895 ఆగస్టు 5న లండన్ లో మరణించారు. ఎంగెల్స్ సంపన్న కుటుంబంలో జన్మించి, యుక్తవయసులోనే వారి తండ్రి మాంచెస్టరులో స్వంత బట్టలమిల్లు నిర్వహణకోసం పంపించారు. 1842లో మార్క్స్ తో పరిచయం ఏర్పడి, అది క్రమంగా అభివృద్ధిచెంది, పెట్టుబడిదారీ సామాజిక వ్యవస్థలో మౌలికమార్పులు తీసుకురావడమే తమ కర్తవ్యంగా భావించి, ఆ వ్యవస్థలో సంపూర్ణ పరివర్తన తీసుకురాదగిన విప్లవ కార్మికులను సంఘటితపరచడంకోసం ట్రేడ్ యూనియన్ల ద్వారా విప్లవ కార్మిక పార్టీలను ఆర్గనైజ్ చేయడం, నాల్గు దశాబ్దాలపాటు అవిశ్రాంత కృషిచేయడం, ఆర్థిక, రాజకీయ, తాత్విక, చారిత్రక భౌతికవాదం ద్వారా కమ్యూనిస్టులకు ప్రాపంచిక దృక్పథాన్ని అందించి; ప్రపంచ కార్మిక శ్రామిక మరియు రైతాంగానికి తమ మార్గదర్శకం ద్వారా నిర్దేశించారు. ఆ విప్లవ వెలుగుబాటలో పయనించడమే అందరి కర్తవ్యంగా భావించి, స్వీకరిద్దాం! ★

ఏఐకెఎస్ సిసి ఇచ్చిన నోవంబర్ 5 ఆందోళనగా కార్యక్రమాన్ని విజయవంతంచేయండి

ఇటీవల మోడీప్రభుత్వం చేసిన మూడు వ్యవసాయ వ్యతిరేక చట్టాలను నిరసిస్తూ దేశవ్యాపితంగా ప్రత్యేకించి పంజాబ్, హర్యానా తదితర ఉత్తరాది రాష్ట్రాలలో ఆందోళనలు మిలిటెంట్ గా, నిరంతరాయంగా సాగుతున్నాయి. పంజాబ్ రాష్ట్రంలో రైల్వోకో సాగిస్తున్నారు దానిని ఉపసంహరించుకునేవరకు రాష్ట్రానికి అవసరమైన సరకుల రవాణాను కూడా కేంద్రప్రభుత్వం నిలిపివేస్తూ నిరంకుశ చర్యలకు పాల్పడుతోంది.

ఈ నేపథ్యంలో దేశవ్యాపితంగా పలు రైతు, రైతుకూలీ సంఘాలతోపాటు ఏఐకెఎమ్ కెఎస్ భాగస్వామిగా వున్న ఏఐకెఎస్ సిసి 2020 నవంబర్ 5న జాతీయరహదారులను దిగ్బంధించాలని, పలురూపాల్లో ఆందోళనలు నిర్వహించాలని పిలుపునిచ్చింది. దీని కనుగుణంగా నవంబర్ 5న మన రాష్ట్రంలో జరగనున్న ఆందోళనా కార్యక్రమాల్లో రైతు, కూలీలంతా పాల్గొనాలని, నవంబర్ 26వ తేదీన దేశవ్యాపిత కార్మికసంఘాలు ఇచ్చిన పిలుపులో భాగంగా జరిగే సార్వత్రిక సమ్మెకు రైతాంగ శ్రేణులు సంఘీభావంగా నిలవాలని రైతుకూలీసంఘం(ఆం.ప్ర) పిలుపునిస్తోంది.

విజయవాడ
31-10-20

యస్.రూన్సి
అధ్యక్షులు
రైతుకూలీసంఘం(ఆం.ప్ర)
(ఏఐకెఎమ్ కెఎస్ అనుబంధం)

సామ్రాజ్యవాద లాంగుబాటు పాలకుల దాపిడి విధానాల కాగితసాగింపే

మోడి ప్రభుత్వం ముందుకు తెచ్చిన మూడు వ్యవసాయ వ్యతిరేక చట్టాలు

పాలకులు రుద్దిన కరోనా సంక్షోభంలో దేశప్రజానీకం చిక్కుకొని వున్న సమయంలో-ఈ సం॥జూన్ నెలలో-కేంద్రప్రభుత్వం రైతాంగానికి వ్యతిరేకమైన మూడు ఆర్డినెన్సులను తెచ్చింది. పార్లమెంట్ వర్షాకాల సమావేశాలలో ఈ ఆర్డినెన్సులకు చట్టరూపమిచ్చింది. ఈ చట్టాలు వ్యవసాయానికి, రైతాంగానికి మాత్రమేగాక దేశ ప్రజలందరి ప్రయోజనాలకు వ్యతిరేకమైనవి. అంతేగాక, 'అధికారమార్పిడి' నాటి నుండి దేశాన్ని పాలిస్తున్న పాలకుల సామ్రాజ్యవాద లాంగుబాటు విధానాల కొనసాగింపులో భాగంగానే ఈ చట్టాలను అర్థంచేసుకోవాలి.

ఈ చట్టాలతో రైతాంగాన్ని బంధ విముక్తుల్ని చేస్తామని, వ్యవసాయం మరింత లాభసాటిగా మారుతుందని అధికార రాజకీయ నాయకులు, పాలకపక్ష మేధావులు విస్తృత ప్రచారం చేస్తున్నారు. ఈ చట్టాలకు వ్యతిరేకంగా దేశవ్యాపితంగా వెల్లువెత్తుతున్న నిరసనలను, అభివృద్ధి నిరోధకమైనవిగా పేర్కొంటూ కొట్టి వేస్తున్నారు. ఆ మూడు చట్టాలు ఇవి: 1. రైతు ఉత్పత్తుల వ్యాపార, వాణిజ్య (ప్రోత్సాహకం, సులభతరం) చట్టం. 2. రైతుల(సాధికారత, రక్షణ)ధరల హామీ, సేవల ఒప్పందచట్టం. 3. నిత్యావసర సరుకుల(సవరణ)చట్టం-ఈ చట్టాల మంచి, చెడ్డలను పరిశీలించబోయే ముందు, ఇంతకాలంగా మనదేశ పాలకులు వ్యవసాయాన్ని, రైతాంగాన్ని ఏవిధంగా దివాలా తీయించి, దగా చేస్తూ వస్తున్నారో సింహావలోకనం చేసుకుందాం.

సామ్రాజ్యవాదులకు దాసోహం-

దేశ రైతాంగానికి విద్రోహం

బ్రిటిష్ వలసపాలకులు తమ పాలనా కాలంలో బలప్రయోగంతో మనదేశ వ్యవసాయాన్ని వారి ప్రయోజనాలకనుగుణంగా మలిచారు. తమ వ్యాపారానికి అవసరమైన పంటలు పండించాలని రైతులను క్రూరంగా హింసించారు. అధికారమార్పిడి తదనంతరం పాలన సాగిస్తున్న ప్రభుత్వాలన్నీ వ్యవసాయంలో స్వావలంబనకోసం, స్వయంపోషకం కోసం ప్రయత్నాలేమీ చేయకపోగా మనదేశాన్ని వివిధ సామ్రాజ్యవాద దేశాల లాభాల పంటభూమిగా మార్చారు.

దేశంలో పెరుగుతున్న జనాభా అవసరాల కనుగుణంగా ఆహార, వ్యవసాయ ఉత్పత్తులు పెంచాలనే పేరున 1966లో 'హరిత విప్లవాన్ని' ప్రారంభించారు. సంకరజాతి వంగడాలను ప్రవేశపెట్టారు. దీనితో రసాయన ఎరువుల

వాడకమేగాక, చీడపీడల నిరోధానికి రసాయన పురుగుమందుల వాడకమూ పెరిగింది. అమెరికా సామ్రాజ్యవాద వ్యవసాయ వాణిజ్య గుత్తసంస్థలు కాలంచెల్లిన తమ వ్యవసాయ పరికరాల అమ్మకాలకు, రసాయన ఎరువుల-పురుగుమందుల భారీస్థాయి అమ్మకాలకు మనదేశాన్ని ప్రధాన మార్కెట్ గా చేసుకుని లాభాలు గడించాయి.

తామనుసరించిన ముందుచూపు విధానాల ఫలితంగా ఆహార, వ్యవసాయ ఉత్పత్తులలో పెరుగుదల సాధ్యమైందని మాత్రమే పాలకులు ప్రకటిస్తున్నారు. కానీ ఈ పంటల ఉత్పత్తికోసం రైతులు గతంకంటే ఎన్నిరెట్లు అదనంగా ఖర్చు చేయాల్సి వస్తున్నదో చెప్పకుండా దాచిపెడు తున్నారు.

ప్రత్యేకించి 1991 సం॥నుండి పాలకులు అనుసరిస్తూ వస్తున్న సామ్రాజ్యవాదులు నిర్దేశించిన సరళీకరణ, ప్రైవేటీకరణ, ప్రపంచీకరణ విధానాలతో మనదేశ వ్యవసాయ, పారిశ్రామిక రంగాలను మరింతగా పరాధీనం చేసే ప్రక్రియ వూపందుకుంది. దేశ, ప్రజల అవసరాలను విస్మరించిన మనదేశ పాలకులు సామ్రాజ్యవాదులకు లోబడిన విధానాలనే మరింత బరితెగించి, బాహటంగా అమలుచేస్తూ వస్తున్నారు.

సామ్రాజ్యవాద ద్రవ్యసంస్థల ఆదేశాల మేరకు పాలకులు రైతాంగానికి అందించే విత్తనాలు, ఎరువులు, పురుగుమందులు, సాగునీరు, విద్యుత్తుల ధరలను పెంచితేశారు. ప్రోత్సాహకంగా రైతులకందించిన సబ్సిడీ లన్నింటినీ రద్దుచేస్తూ వస్తున్నారు. పండిన పంటను కొనుగోలుచేసే ప్రభుత్వ సంస్థలను నిస్తేజం చేశారు. పంటల మార్కెట్ పై ప్రభుత్వ నియంత్రణను ఎత్తివేశారు. పండిన పంటకు ధర నిర్ణయించే అంశాన్ని సామ్రాజ్యవాద సంస్థల దయాదాక్షిణ్యాలకు వదలివేశారు. వ్యవసాయ పంటలలో చట్టావ్యాపారాన్ని, భవిష్యవాణిజ్యాన్ని అనుమతించారు. ప్రభుత్వ పెట్టుబడుల మదుపు తగ్గించివేశారు. మరోవైపున సంస్థాగత రుణ సౌకర్యాన్ని కుదించివేస్తూ, రైతులు ప్రైవేటు వడ్డీవ్యాపారులపై ఆధారపడే దుస్థితి కల్పించారు. ఈవిధంగా సాగుఖర్చులు పెరగటం, చివరకు పంటలకు పెట్టిన ఖర్చులు కూడా తిరిగి చేతికి రాని పరిస్థితుల్లో రైతులు - ముఖ్యంగా మధ్య తరగతి, పేద రైతాంగం, కౌలురైతులు-సన్న-చిన్నకారు రైతులుగా, వ్యవసాయకూలీలుగా దిగజారిపోతున్నారు. లక్షల సంఖ్యలో రైతులు

బలవన్మరణాలకు పాల్పడుతున్నారు. భూములను కోల్పోతున్న వారి సంఖ్య గణనీయంగా పెరుగుతోంది. ఆర్థిక మీటలతో రైతాంగాన్ని భూములనుండి గెంటివేసే ఈ ప్రక్రియ వేగంగా జరుగుతోంది. భూస్వామ్యవర్గ దాడులు, పోలీసు కాల్పులు, రక్తపాతం వంటివేమీ కనబడకుండానే రైతాంగాన్ని భూములనుండి దూరంజేసే కుట్రపూరిత విధానాలను వేగంగా అమలు చేస్తున్నారు. ఈ నేపథ్యంలో మోడి ప్రభుత్వం ముందుకు తెచ్చిన మూడు చట్టాలను పరిశీలిద్దాం.

రైతు ఉత్పత్తుల వ్యాపార, వాణిజ్య

(ప్రోత్సాహకం, సులభతరం)చట్టం

రైతులు తాము పండించిన పంటలకు స్థానికంగా సరైన ధర లభ్యం కాదనుకుంటే, దేశంలో ఎక్కడికైనా ఆ పంటను తీసుకెళ్ళి మెరుగైన ధరకు అమ్ముకునేందుకు ఈ చట్టం స్వేచ్ఛ కల్పిస్తోందంటున్నారు. ఈ పేరున మద్దతు ధరల ప్రకటనను, మార్కెట్ యార్డులను క్రమంగా ఎత్తివేసి, బడావ్యాపారుల, బహుళజాతి దళారీ కంపెనీల ముందు రైతాంగాన్ని నిర్దాక్షిణ్యంగా బలిచేయటమే జరుగుతుంది. దీనికి ముందస్తుగా మోడి ప్రభుత్వం 2016లోనే ఈ-నామ్ (ఎలక్ట్రానిక్-నేషనల్ అగ్రికల్చర్ మార్కెట్)ల ఏర్పాటుతో మార్కెట్ యార్డుల ఎత్తివేతకు రంగం సిద్ధంచేసింది. మరోవైపున స్థానిక యార్డులలోని చిన్న వ్యాపారులందరినీ తొలగించి, బడా వ్యవసాయ వాణిజ్య సంస్థలు ముందుకు వస్తాయి.

రైతుల కుటుంబశ్రమ, ఉత్పాదక ఖర్చు, కౌలు, వడ్డీలు మొదలైన అంశాలను పరిగణలోకి తీసుకొని అన్ని పంటలకూ న్యాయమైన ధరలను నిర్ణయించి, ప్రభుత్వ సంస్థలే ఆ పంటలను కొనుగోలు చేయాల్సి వుండగా, ధరల నిర్ణయాన్ని బహుళజాతి వ్యవసాయ వాణిజ్య సంస్థలకు వదలి వేస్తున్నారు. దీనితో రైతాంగం మరింతగా దివాలా తీయనున్నారు.

రైతుల (సాధికారిత, రక్షణ) ధరల

హామీ, సేవల ఒప్పంద చట్టం

కార్పొరేటు కంపెనీలు రైతులతో చేసుకునే వ్యవసాయ ఒప్పందాలకు చట్టబద్ధత కల్పిస్తూ ఈ చట్టం చేశామన్నారు.

బలిసిన కార్పొరేటు కంపెనీల ముందు బక్కరైతులను బలిపశువులుగా కట్టిపడవేసే

చట్టం ఇది. ఈ చట్టంలోని మార్గదర్శకాల ప్రకారం కార్పొరేటు కంపెనీకి-రైతుకు మధ్య ఒప్పందంలో వివాదాలు తలెత్తితే ఏ న్యాయస్థానమూ జోక్యం చేసుకోదు. రెవిన్యూ అధికారుల దయాదాక్షిణ్యాలపై రైతు ఆధార పడాలి. కార్పొరేట్ కంపెనీకి అన్నివిధాలా అనువుగానూ, రైతుకు నష్టదాయకంగానూ వున్న చట్టమిది.

2012 సం॥లోనే కాంట్రాక్టు సేద్యాన్ని ప్రోత్సహిస్తూ కాంగ్రెస్ నాయకత్వంలోని యుపిఎ ప్రభుత్వం ఒక నమూనా చట్టంచేసి దాని ప్రకారం రాష్ట్రాల చట్టాలలో మార్పులు చేయమని కోరింది. దీనికనుగుణంగా ఆంధ్రప్రదేశ్ మార్కెట్ చట్టం-1969కి రాష్ట్రంలోని నాటి కాంగ్రెస్ ప్రభుత్వం సవరణలు చేసింది. కేంద్రప్రభుత్వం ఈనాడు చేసిన చట్టం దీని కొనసాగింపే.

పంజాబ్ రాష్ట్రంలో పెప్పీకంపెనీ సేద్య ఒప్పందం చేసుకొని రైతులతో బంగాళదుంప పంట వేయించింది. ఒక ఏడాది అనుకూల పరిస్థితుల్లో దిగుబడి బాగా వచ్చింది. ఎక్కువ సరుకు తనకు అవసరం లేదంటూ పెప్పీ కంపెనీ ఆ పంటను కొంతభాగమే కొనుగోలు చేసింది. మిగిలిన పంటను కిలో పావలాకు కూడా కొనే దిక్కులేక రైతాంగం నష్టపోయారు. మరో ఏడాది వానలులేక బంగాళదుంప దిగుబడి తగ్గింది. అప్పుడు నాణ్యత సరిగా లేదనే సాకుతో కంపెనీ, ధరను దిగకోసింది. కావున దిగుబడులు పెరిగినా, తగ్గినా నష్టాలు రైతాంగానివే; లాభాలు కంపెనీవే! కంపెనీ లాభాలను పెంపొందించటానికి తప్పని సరిగా శ్రమించే బంధిత పాలేర్లుగా రైతులు మిగిలిపోవటమే జరుగుతుంది. రైతాంగం తమ అస్తిత్వాన్ని కోల్పోతారు.

మరోవైపున విశాల భూఖండాలలో కాంట్రాక్టు సేద్యం సాగించే కంపెనీలు, వ్యవసాయ పనులలో యంత్రాల వినియోగాన్ని పెంచి గ్రామీణ పేదల జీవనోపాధిని దెబ్బ తీస్తారు. గ్రామీణ ప్రాంతాల నుండి వలసలు పెరిగి, వారంతా కారుచౌక శ్రమశక్తిగా మలచబడతారు.

నిత్యావసర సరుకుల (సవరణ)చట్టం

నిత్యావసరాలైన చిరుధాన్యాలు, పప్పులు, నూనెగింజలు, కూరగాయలు, పండ్లు మొదలైన వాటి నిల్వలపై ఆంక్షలను తొలగించివేస్తూ చేసిన ఈ సవరణ దేశ ప్రజలందరిపై ధరల పెనుభారాన్ని మోపుతుంది. ప్రస్తుతం నిత్యావసరాలపై నియంత్రణ వుండనుకుంటేనే, ధరలపై ప్రభుత్వాలకు అదుపు లేదు. ఇక నియంత్రణ ఎత్తివేస్తే వ్యవసాయ వాణిజ్యసంస్థలు చౌక ధరలకు భారీగా పంటలను కొని నిల్వచేసి కృత్రిమ కొరత సృష్టించి పెద్దఎత్తున లాభాలను దండుకుంటాయి.

చిల్లర వర్తకంలోకి వందశాతం విదేశీ ప్రత్యక్ష పెట్టుబడులను అనుమతించటంతో దేశవ్యాపితంగా స్వయం ఉపాధిదావ్వారా ఈ రంగంపై ఆధారపడి జీవిస్తున్న 8 కోట్ల కుటుంబాల భవిష్యత్వం ప్రశ్నార్థకం కానుంది.

కాంట్రాక్టు వ్యవసాయం ద్వారా మార్కెట్లో తమకు లాభదాయకమైన పంటలనే ఆయా కంపెనీలు రైతులచే పండిస్తాయి. ప్రజలందరికీ అవసరమైన సమగ్ర పంటల పెంపకం జరగదు. పూర్వరీ ట్రేడింగ్లతో నిల్వ చేసుకోవటం, ఫార్వర్డ్ ట్రేడింగ్లతో దేశంలో ఏమూలకైనా చేరవేయటం వంటి విధానాలతో రైతులేగాక దేశ ప్రజానీకమంతా ఆహార కొరతను, ధరల భారాలను మోయాల్సి వస్తుంది.

ఈ మూడు చట్టాలలోనూ కీలకాంశం

వ్యవసాయ మార్కెట్ యార్డులను క్రమంగా రద్దుచేసి రైతులకుండే కనీసపాటి రక్షణను తొలగించటం; మద్దతుధరల ప్రకటనను కూడా ఎత్తివేసి రైతులను మార్కెట్ దళారీల ఎదుట నిస్సహాయంగా నిలబెట్టటం; సేద్య ఒప్పందం పేరున బక్కబిక్కిన రైతును బలసిన కంపెనీల ఎదుట బలిచేయటం; నిత్యావసరాలపై నియంత్రణను ఎత్తివేసి, పూర్వరీ ట్రేడింగ్, ఫార్వర్డ్ ట్రేడింగ్లను అనుమతించటం-వంటి మరెన్నో వ్యవసాయ వ్యతిరేక, రైతాంగ వ్యతిరేక విధానాలు ఈ చట్టాలలో ఇమిడి వున్నాయి. వీటన్నిటి ఏకైక లక్ష్యం మనదేశంలో చిన్న, మధ్యతరగతి రైతులను దివాలా తీయించి, క్రమంగా వారిని భూములనుండి దూరం చేయటం; కొందరిని తమ కంపెనీ లాభాలకోసం బంధిత పాలేర్లుగా కట్టివేసి శ్రమదోపిడీ చేయటం.

దీనివెనుక కేవలం సామ్రాజ్యవాద దేశాల, బహుళజాతి కంపెనీల వ్యాపార, ఆర్థిక ప్రయోజనాలు మాత్రమేగాక, దేశ స్వయం పోషకం, స్వావలంబనలను దెబ్బతీసే దోపిడీవర్గ ప్రయోజనాలు కూడా ముడిపడి వున్నాయి. దేశంలో ప్రజలకు అవసరమైన ఆహార, ఇతర అవసరాలకోసం ఎల్లవేళలా సామ్రాజ్యవాద దేశాలపై ఆధారపడి వుండే విధంగా మనదేశ వ్యవసాయాన్ని దెబ్బతీస్తున్నారు. విశాల భూఖండాలలో బడావ్యవసాయ వాణిజ్య కంపెనీలు చేపట్టే 'ఒప్పంద వ్యవసాయం'లో పుష్కలంగా లభించే శ్రమశక్తిని కాకుండా యంత్రాల వినియోగం పెంచటం ద్వారా గ్రామీణ జనాభాలో అత్యధికులకు ఉపాధి అవకాశాలను దూరం చేస్తారు. వారంతా పొట్టచేతబట్టుకొని పట్టణాలకు, నగరాలకు, గల్ఫ్దేశాలకు వలసలు వెళ్తున్నారు. నగరాల్లోని పరిశ్రమల్లో సామ్రాజ్య వాదులకు, బడాపెట్టుబడిదార్లకు వీరంతా కారుచౌక శ్రమశక్తి కేంద్రాలుగా వుంటున్నారు.

'దున్నేవానికే భూమి' నినాద ప్రాసంగికత

భారతదేశంలో నేడున్న అర్థవలస-అర్థ భూస్వామ్య వ్యవస్థలో సామ్రాజ్యవాదం భూస్వామ్యాన్ని తన సాంఘిక పునాదిగా చేసుకొని దోపిడీ సాగిస్తోంది. రైతాంగాన్ని బలవస్తరణలకు గురిచేస్తోంది; వారిని బాధల విషవలయంలోకి నెట్టివేస్తున్నది. ఈ పరిస్థితిలో 'దున్నేవానికే భూమి' నినాదంతో సాగే పోరాటం-భూస్వాములకు, విశాల భూఖండాల యజమానులకీ లేదా గైర్వాజరీలోనున్న భూస్వాములకు (అబ్సెంటీ ల్యాండ్ లార్డ్) వ్యతిరేకంగా మాత్రమేకాదు; సామ్రాజ్యవాదానికి, బడాబూర్జువా వర్గానికి కూడా వ్యతిరేకమైన పోరాటంగా సాగుతుంది.

'దున్నేవానికే భూమి' నినాదంగా విప్లవ భూసంస్కరణలు అమలుజరిగితే, దేశంలోని సాగుకు యోగ్యమైన భూములన్నీ సస్యశ్యామల మౌతాయి. దేశీయంగా వ్యవసాయోత్పత్తులపై ఆధారపడిన పరిశ్రమల అభివృద్ధితో ఉపాధి అవకాశాలు పెరుగుతాయి. వ్యవసాయం, పరిశ్రమలలో పెరిగిన ఉపాధి అవకాశాలతో తలసరి ఆదాయాలు పెరుగుతాయి. దీని కనుగుణంగా విద్య, వైద్య రంగాలు పురోగమిస్తాయి.

అందుకే దేశంలో సమగ్రాభివృద్ధికి మూలమైన వ్యవసాయరంగాన్ని కకావికలు చేయటానికి, చిన్నాభిన్నం చేయటానికి దళారీ పాలకుల అండదండలతో సామ్రాజ్యవాదులు అన్ని ప్రయత్నాలూ చేస్తున్నారు. అందులో భాగమే కేంద్రప్రభుత్వం ముందుకు తెచ్చిన మూడు చట్టాలు అని గ్రహించాలి.

పోరాటమే ఏకైక మార్గం

బిజెపి నాయకత్వంలోని ఎన్డీఏ ప్రభుత్వం ముందుకు తెచ్చిన వ్యవసాయ, రైతాంగ వ్యతిరేక చట్టాలను దేశంలోని 18 పార్లమెంటరీ ప్రతిపక్ష పార్టీలు వ్యతిరేకించాయి. ఎన్డీఏ కూటమిలో భాగస్వామి అయిన అకాలీదళ్ పార్టీ ఈ చట్టాలను నిరసిస్తూ కేంద్రమంత్రి వర్గం నుండేకాక కూటమినుండి కూడా వైదొలిగింది. తాము అధికారంలోకి వస్తే ఈ 3 చట్టాలను చెత్త బుట్టలోకి చేరుస్తామని రాహుల్ గాంధీ ప్రకటించాడు. వీటిని వ్యతిరేకిస్తూ 2 కోట్ల సంతకాల సేకరణకు పిలుపినిచ్చాడు.

ఈ చట్టాలకు వ్యతిరేకంగా దేశవ్యాపితంగా రైతులు ఆందోళనలు సాగిస్తూనే వున్నారు. ప్రధానంగా పంజాబ్, హర్యానా, రాజస్థాన్, బెంగాళూరులలో రైతులు పెద్ద సంఖ్యలో వీధుల్లోకి వచ్చారు. 250 రైతు సంఘాలతో కూడిన ఏఐకెసిసి ఆధ్వర్యంలో ఆందోళనా కార్యక్రమాలు సాగుతున్నాయి.

కొనసాగుతున్న పంజాబ్ రైతాంగ సమైక్య ఉద్యమం

ఫాసిస్టు తరహా మోడీ ప్రభుత్వం రూపొందించిన వ్యవసాయ చట్టాలకు వ్యతిరేకంగా పోరాడటానికి పంజాబ్ రాష్ట్రంలో కలిసి వచ్చిన 31 కిసాన్ సంస్థల పిలుపుకి కార్మికులు, ఉద్యోగులు, వ్యాపారులు, మండి కమిషన్ ఏజెంట్లు, యువత, విద్యార్థులు మరియు 100 వరకు చిన్న పెద్ద సంస్థలు రైతులకు మద్దతుగా నిలిచాయి. రైతులు సెప్టెంబర్ 24 నుండి 26 వరకు 3 రోజులు రైలుపట్టాలపై రైళ్లు తిరగనివ్వకుండా బంధు చేయడానికి పిలుపిచ్చారు. అనుకున్నట్లుగానే ఇది విజయవంతమైంది. తర్వాత సంఘర్ష కమిటీ రైల్వేస్టాన్ 29 వరకు పొడిగించింది. రచయితలు, గాయకులు మరియు ఇతర సాంస్కృతిక సంస్థలు అనేకమంది వ్యక్తులు కూడా రైతాంగానికి మద్దతుగా రోడ్లపైకి వచ్చారు. పెద్ద సంఖ్యలో మహిళా రైతులు చాలా చోట్ల పోరాటంలో ముందుపీఠిన వున్నారు. కళాశాల, పాఠశాల ఉపాధ్యాయ సంఘాలు, న్యాయవాదుల సంఘాలు, మానవహక్కుల సంస్థలు, పోలీసు పెన్షనర్ల సంఘాలు కూడా బంద్లో పాల్గొన్నాయి. 25న బంద్లో భాగంగా పంజాబ్లోని 400 ప్రదేశాలలో ప్రజలు మాస్ ధర్నాలు, రైల్ మరియు రోడ్డురోడ్ కార్యక్రమాలను నిర్వహించారు.

సెప్టెంబర్ 25న పంజాబ్ బంద్ విజయవంతంగా పూర్తయిన తరువాత, పంటకోతల కాలం అయినప్పటికీ 31 కిసాన్

→ ఇరు తెలుగు రాష్ట్రాలలోని పాలకులు, ప్రతిపక్షపార్టీలు తమ రాజకీయ ప్రయోజనాల కనుగుణంగా నాటకాలాడుతున్నారు. రైతాంగ, వ్యవసాయ వ్యతిరేక, చట్టాలకు వైసిపి, టిడిపిలు మద్దతునివ్వగా, తెలంగాణలో టీఆర్ఎస్ సన్నాయి నొక్కులు నొక్కుతున్నది. పాలకపార్టీలు అధికారంలో వున్నప్పుడు ప్రజలపై భారాలు మోపుతూ, అధికారం కోల్పోయినప్పుడు ప్రజలపక్షం వహిస్తున్నట్లుగా నాటకాలాడటం పరిపాటి అయింది. పాలకపార్టీల ఓట్ల రాజకీయ ఉద్యమాలపట్ల ప్రజలు, రైతాంగం అప్రమత్తంగా వుండాలి. వ్యవసాయాన్ని కార్పొరేటీకరించి, రైతాంగాన్ని సామ్రాజ్యవాదుల ముందు మోకరిల్ల జేసే ప్రమాదకరమైన ఈ మూడు చట్టాలకు వ్యతిరేకంగా ఐక్యపోరాటం సాగించాలి. ఈ చట్టాలు కేవలం రైతాంగం, గ్రామీణ ప్రజానీకానికి మాత్రమేకాక, దేశప్రజలందరికీ వ్యతిరేకమైనవిగా గ్రహించాలి. రైతాంగం, కార్మికవర్గం, విద్యార్థి, మేధావులతో కలిసి ఈ చట్టాలకు వ్యతిరేకంగా ఐక్యఉద్యమం సాగించాలి. ★

సంస్థలు అక్టోబర్ 1 నుండి రైలు రవాణాను నిరవధికంగా అడ్డుకోవాలని నిర్ణయించాయి. రైతుల, కార్మికుల ప్రయోజనాలకు వ్యతిరేకమైన క్రూరమైన చట్టాలకు వ్యతిరేకంగా వీధి నాటక బృందాలు తయారయ్యి పంజాబ్ గ్రామాలకు బైలుదేరాయి. పంజాబ్లోని రైతులు ఒక్క గొంతుతో అంబానీ మరియు అదానీల వ్యాపారాలు మరియు ఉత్పత్తులను బహిష్కరించాలని పిలుపునిచ్చారు.

అక్టోబర్ 1 నుండి నిరవధిక రైలు రోడ్ అందోళనను తిరిగి ప్రారంభించారు. అంబానీ మరియు అదానీల మాల్స్, పెట్రోల్ బంకులు, మొబైల్ సేవలు, మొదలైన అన్ని ఉత్పత్తులు, సేవలను ప్రజలు బహిష్కరించడం కొన సాగిస్తున్నారు. రాష్ట్ర మరియు జాతీయ రహదారులపై నిర్మించిన టోల్ ప్లాజాలను అధీనంలోకి తీసుకున్నారు. ప్రజలు ఎటువంటి టోల్ ఫీజు చెల్లించకుండా వెళ్లిపోవాలని వాహనదారులను కోరుతున్నారు. యువత మరియు ఇతర ప్రజాసంఘాలు పెద్ద సంఖ్యలో చేరడంతో ఇది ప్రజల ఉద్యమంగా మారింది.

డెమోక్రాటిక్ ములాజిమ్ ఫ్రంట్ అన్న ఐక్య కార్యచరణ సంస్థ పేరుతో ఉద్యోగసంఘాలు అమృత్సర్ జిల్లాలో రైల్వేస్టేషన్లలో ధర్నాలో రైతులకు సంఘీభావం తెలపడంతో రోజూ ఒంటిగంట నుండి 4 గంటల వరకు కొనసాగేలా సంఘీభావం తెల్పటం, పంజాబు రాష్ట్రంలో ఒక సామూహిక ఉద్యమానికి దారితీసింది. పంజాబ్ ప్రజలకు సంఘీభావం తెలిపేందుకు భారతీయ విద్యార్థులు కెనడాలో ఈ నల్ల చట్టాలను నిరసిస్తూ, రాష్ట్ర పాలకులు తీసుకున్న అవకాశవాద వైఖరికి వ్యతిరేకంగా నిరసన ప్రదర్శనలు జరిపారు.

సెప్టెంబర్ 6వ తేదీ నుండి అమృతసర్ జిల్లాలో ఉద్యమానికి మద్దతు ఇవ్వడానికి ఉద్యోగుల సంస్థలు ముందుకు వచ్చాయి. పాటియాలా జిల్లాలోని శంభువద్ద సెప్టెంబర్ 6న రైల్వే ట్రాక్ ను అడ్డుకుని క్రాంతికారి కిసాన్ యూనియన్ కార్యకర్తలు అందోళన చేశారు. 17 కిసాన్ సంస్థల పిలుపు మేరకు, విద్యార్థులు, యువత, ఉద్యోగుల సహకారంతో 6వ తేదీన సిర్సా(హర్యానా)లో వేలాదిమంది ప్రజలు గుమిగూడారు. ప్రజలు శాంతియుతంగా ఉద్యమిస్తున్నప్పటికీ వారిపై బలవంతంగా, టియర్ గ్యాస్ ప్రయోగించారు. నీటి ఫిరంగులతో పోలీసులు దాడిచేశారు. ఈ దాడిని సమాజంలోని అన్నివర్గాలు ఖండించాయి. హర్యానా రైతాంగంపై పోలీసుల అణచివేతకు

నిరసనగా అక్టోబర్ 9న పంజాబ్లో 2 గంటలు జాతీయ రహదారులను అడ్డుకోవాలని పిలుపిచ్చాయి. కేంద్రప్రభుత్వ అధికారుల చర్యల ఆహ్వానాన్ని వారు తిరస్కరించారు. అందోళనను తీవ్రతరం చేయడానికి సంఘాలు ప్రజలకు పిలుపునిచ్చాయి. ఫిరోజ్ పూర్ రైల్వేస్టేషన్ వద్ద కిసాన్ సంస్థలు నిరవధిక నిరసన ధర్నా నిర్వహించాయి.

కేంద్రం ఆమోదించిన ప్రజావ్యతిరేక వ్యవసాయ చట్టాలను రాష్ట్రప్రభుత్వం తిరస్కరించాలని, ఇందుకోసం అసెంబ్లీ తీర్మానాన్ని ఆమోదించడానికి రాష్ట్ర అసెంబ్లీ సమావేశం ఏర్పాటుకు పంజాబ్ ప్రభుత్వానికి రైతుసంఘాల తరపున 7 రోజుల సమయం ఇచ్చారు. పంజాబ్ రాష్ట్ర ఉపముఖ్యమంత్రి అక్టోబర్ 19న అసెంబ్లీని అత్యవసరంగా సమావేశపరుస్తున్నట్లు తప్పనిసరి పరిస్థితుల్లో ప్రకటించాడు.

పంజాబ్లో ఇది వరి కోత కాలం, అయినా కూడా ప్రజలు రైల్వేస్టేషన్లు, ట్రాక్లు, కార్పొరేట్ మాల్స్, టోల్ ప్లాజాలు, అంబానీ పెట్రోల్ బంకులు, గోడౌన్లు, అంబానీ యొక్క ఇతర వెంచర్లు, అదానీల ఇతర కార్పొరేట్ల దుకాణాల వద్ద రాత్రిపూట కూడా ధర్నాల్లో పాల్గొంటూ నిరసిస్తున్నారు. వారు అంబానీ, అదానీ, పతంజలి దుకాణాలు, మాల్స్, కార్పొరేట్ల గోడౌన్లవద్ద పగలు, రాత్రి కాపుగాసి బలవంతంగా మూసివేశారు. రిలయన్స్ యాజమాన్యంలోని అన్ని పెట్రోల్ బంకులను మూసివేశారు, పగలు-రాత్రి పికెట్లు నిర్వహిస్తున్నారు. పిలుపిస్తే జాతీయ, రాష్ట్ర రహదారులను మూసివేయగలుగుతున్నారు. అన్ని తరగతుల ప్రజలు అంటే కార్మికులు, ఉద్యోగులు, విద్యార్థులు, యువత, మహిళలు, వ్యాపారులు, చిన్న దుకాణదారులు, మండి కమిషన్ ఏజెంట్లు వీరితోపాటు ఇప్పుడు తాజాగా పిల్లలు కూడా ఈ ఉద్యమంలో భాగస్వాములు అవుతున్నారు. తాజాగా 142 మంది ప్రముఖ కవులు, రచయితలు తమ సంతకాలతో మద్దతు ప్రకటించారు. పంజాబ్లో పూర్తిగా, హర్యానాలో కొంతవరకు రైతాంగ ఉద్యమం కొనసాగు తున్నది. కర్ణాటకలో సెప్టెంబర్ 28న పూర్తిబంద్ చేశారు. 25 బంద్ పిలుపుని విజయవంతం చేసినట్లుగానే దేశంలోని ఇతర రాష్ట్రాల ప్రజలు కూడా ఈ ఫాసిస్టు తరహా ప్రజావ్యతిరేక విధానాలను, పన్నాగాలను ఓడించడానికి ఐక్యంగా పోరాడటం ఒక్కటే పరిష్కారం. ★

హైదరాబాద్ లో జల విలయం-పాలకుల దోపిడీ, నిర్లక్ష్య విధానాల ఫలితమే

గతంలో ఎన్నడూ లేనివిధంగా తెలంగాణ రాష్ట్రంలో, హైదరాబాద్ నగరంలో ఇటీవల భారీ వర్షాలు పడ్డాయి. సర్కారు సన్నద్ధత సరిగ్గా లేకపోవడంతో వరదల్లో ప్రాణ, ఆస్తి, పంట నష్టాలూ పెద్ద ఎత్తున చోటుచేసుకున్నాయి.

హైదరాబాద్ లో కురిసిన భారీ వర్షాలకు మూడు వేలకు పైగా కాలనీలు నీట మునిగాయి. హైదరాబాద్ తో సహా మొత్తం తెలంగాణలో సుమారు 100 మంది ప్రాణాలు కోల్పోయారు. ఎనిమిది లక్షల ఎకరాల పంట నీట మునిగింది. మంత్రులు అధికారులు దీనిని ప్రకృతి విలయంగా చూపెట్టే ప్రయత్నం చేశారు; కంటి తుడుపు, ప్రజాకర్షక ప్రకటనలు గుప్పిస్తున్నారు. కానీ ప్రజలు మాత్రం భయంకరమైన కష్టాలను అనుభవించారు. రోజుల తరబడి కాలనీలు నీట మునిగి ఉన్నాయి. ప్రజల ఉపాధిని కరోనా దెబ్బతీస్తే, అనేక కాలనీలలోని ప్రజల సర్వస్వాన్నీ ఈ వర్షాలు దెబ్బతీశాయి. కార్మికులు, మధ్య తరగతి ప్రజలు, చిన్న పరిశ్రమదారులు, రోడ్డు వ్యాపారులు తీవ్రంగా నష్టపోయారు.

మార్కెట్ యార్డ్ లకు తెచ్చిన ధాన్యం, కళ్యాణ్ లోని పంటలు నీటమునిగాయి. అకాల వర్షాలవల్ల తెలంగాణలో పంటలకు దాదాపు 10,000 కోట్ల రూ॥ నష్టం జరిగింది.

1963లో మూసీ నది ప్రాజెక్టు ప్రారంభించినప్పటి నుంచి దాని చరిత్రలో ఎన్నడూ లేని విధంగా రెండు లక్షల 36 వేల క్యూసెక్కుల వరద నీరు ప్రాజెక్టు గుండా ప్రవహించింది. 1908లో మూసీ నదికి భారీ వరదలు రావడంతో అప్పుడు ఆరవ నిజాం మీర్ మహబూబ్ అలీఖాన్ మోక్ష గుండం విశ్వేశ్వరయ్యద్వారా రూపొందించిన నగర ప్రణాళిక ఫలితంగా హైదరాబాద్ నగరం వరద భయ రహిత నగరంగా మారింది. అప్పుడు 55 చదరపు కిలోమీటర్ల విస్తీర్ణం గల నగరం కోసం డ్రయినేజీ, నీటిపారుదల వ్యవస్థను రూపొందించారు. ఈ శతాబ్దంలో 635 చదరపు కిలోమీటర్ల విస్తీర్ణం గల నగరంగా విస్తరించింది. కానీ నాటి మౌలిక వసతులను కాపాడుకొంటూ విస్తరింప చేసేలా కాకుండా పాలకుల కృత్రిమ, స్వార్థ పట్టణీకరణ విధానాలు, నాటి నగర మౌలిక వ్యవస్థలను ధ్వంసం చేసేలా సాగుతున్నాయి.

2000 సం॥ వరదలు అనంతరం ప్రభుత్వం వేసిన కిర్కోస్కర్ కమిటీ 2003లో ఇచ్చిన నివేదికలో భవిష్యత్ లో వరదల నివారణకు వివిధ సూచనలతో పాటు 399 కిలోమీటర్ల మేర డ్రయినేజీపై 13500 అక్రమ కట్టడాలను గుర్తించి, వాటిని తొలగించాలని, నాలాలను అభివృద్ధి పరచాలని చెప్పింది. 2016

నాటికి ఈ అక్రమ కట్టడాల సంఖ్య 28 వేలకు పెరిగింది. రెండు సంవత్సరాల క్రితం రాష్ట్ర ప్రభుత్వం నియమించిన ఇంజనీర్ల కమిటీ తక్షణం తొలగించాల్సిన 12 వేల కట్టడాలను గుర్తించి వాటి తొలగింపుకు 12 వేల కోట్లు ఖర్చు అంచనా వేసింది. 20 శాతం పని జరిగిందో లేదో రాజకీయ నాయకత్వ ఒత్తిడితో ఆ కార్యక్రమం నిలిచిపోయింది.

తెలంగాణలో అత్యధిక భూభాగం కృష్ణ, గోదావరి నదుల మధ్య విస్తరించి ఉంది. తెలంగాణా భూమి కొంత కృష్ణ వైపు మరికొంత గోదావరి వైపు వారి ఉంటుంది. ఎంత పెద్ద వర్షం పడ్డా నీరు మొత్తం ఒకటి రెండు రోజుల్లో సహజంగా వాలుకు ప్రవహించి ఆ నదుల్లో కలుస్తుంది. దక్కన్ ప్రాంత పరిస్థితిని దృష్టిలో ఉంచుకొని సాగునీరూ, మంచినీటి అవసరాలు, వరద నివారణలకు గొలుసుకట్టు చెరువుల నిర్మాణాన్ని కాకతీయుల కాలం నాటికే పాలకులు అభివృద్ధి చేశారు. వాటినే నిజాం పాలకులు తమ రెవిన్యూ కోసం కొనసాగించారు. కానీ ఈనాడు హైదరాబాద్ లోని అనేక చెరువులు ఆక్రమణలకు గురికావడమో, రూపురేఖలు మారి పోవడమో, నగర, పారిశ్రామిక వ్యర్థ పదార్థాల కూపాలుగా మారడమో జరిగింది. గొలుసుకట్టు చెరువు నిర్మాణాల అలుగులు, ఒక చెరువు నుంచి మరో చెరువుకు సాగే నాలాలు ఆక్రమణలకు గురైనాయి. గంటకు 40 మిల్లీమీటర్లు వర్షం పడినా తట్టుకునే విధంగా నాలాలు విస్తరించాలని ఎన్ డీఎంఏ సూచనలు చేసింది. వాటిని పాటించి ఉంటే విపత్తు ఇంత తీవ్రంగా ఉండేది కాదు. నాలాల్లో ఏటా పూడికను తీసి, రిటైనింగ్ వాల్స్ పటిష్ఠం చేసి, సరిపడ ఔట్ లెట్ లు పెట్టాలి. హైదరాబాద్ లో వర్షపునీరు 13 ప్రధాన నాలాల ద్వారా మూసీలో కలుస్తుంది. సహజంగా ఏర్పడిన వాగులు, పిల్ల కాలువలు డ్రయినేజీ మురికిని తమలో కలుపు కుంటున్నాయి. నగరాన్ని విస్తరింపజేసుకుంటూ ఆ సహజ ప్రవాహాలను అడ్డుకున్నందుకే ఇప్పుడు ఎక్కువ నష్టం వాటిల్లింది. మొత్తం హైదరాబాద్ లో 180 చెరువులు, వరంగల్ లో 58 చెరువులు రూపురేఖలు మారిపోయాయి. ప్రస్తుత వరదలలో సంపన్న వర్గాల, రాజకీయ పలుకు బడికల వారి గేటెడ్ కమ్యూనిటీల కోసం అధికారులు కొన్ని చోట్ల చెరువులకు గండి పెట్టి పేద, మధ్యతరగతి ప్రజల కాలనీలను ముంచారు.

పైకి ఇది ప్రకృతి విలయంగా కనిపిస్తోంది. కానీ సామ్రాజ్యవాద ప్రపంచీకరణ కలిగించిన పర్యావరణ విధ్వంసం మహా నగరాలన్నిటిని భారీ విపత్తులకు గురిచేస్తున్నది.

బొంబాయి, చెన్నైల కోవలోకి హైదరాబాద్ నగరం కూడా చేరింది. సామ్రాజ్యవాదం, ప్రపంచ బ్యాంకుల పథకం ప్రకారం పాలకులు వ్యవసాయ రంగాన్ని కొల్లగొట్టి, గ్రామీణ ప్రాంతాలను కునారిల్లేలా చేసే చర్యలు చేపట్టారు. వ్యవసాయ, పారిశ్రామిక రంగాల్లో స్వతంత్రంగా ఉత్పాదకశక్తుల పెరుగుదలను మందగింప చేసి సేవా, వాణిజ్య రంగాలకు ప్రోత్సాహం కల్పిస్తూ అందుకు తగ్గ కేంద్రాలుగా కృత్రిమమైన, వేగవంతమైన పట్టణీకరణకు చర్యలు తీసుకున్నారు. “అభివృద్ధి” అని పాలకులు పిలిచే దానికి గ్రోత్ ఇంజనీలుగా నగరాలను అభివర్ణించారు. గ్రామాలనుంచి సాగే వలనలవల్ల దొరికే చౌక కూలీల చెమట, నెత్తురులే ఈ గ్రోత్ ఇంజనీలలో వాడే ఇంధనం. నగరాలలో మౌలిక వసతుల కల్పన బాధ్యతను పాలకులు కావాలని విస్తరించి వాటిని ప్రైవేటు దోపిడీ వర్గాల కోసం వదిలారు. ఫలితంగా పెద్ద ఎత్తున రియల్ ఎస్టేట్ వ్యాపారులు, దళారి నిరంకుశ పెట్టుబడిదారులైన కాంట్రాక్టర్లు, ఈ పట్టణీకరణ ఫలితాల వల్ల లాభం పొందారు. అసంఖ్యాక పేద, మధ్యతరగతి, కార్మిక ప్రజానీకం అటు పెట్టుబడిదారుల, కాంట్రాక్టర్ల దోపిడీకి గురవుతూనే అస్తు బిస్తు జీవితాలతో ఆశ నిరాశల మధ్య బతుకుతున్నారు. నిరంకుశ పెట్టుబడిదారులకు, సామ్రాజ్యవాద బహుళ జాతి కంపెనీలకు దోచి పెట్టడమే అభివృద్ధిగా చిత్రిస్తూ మెట్రో రైళ్లు, ఫ్లయి ఓవర్లు, భారీ నిర్మాణాలకోసం అన్ని నియమాలను ఉల్లంఘిస్తున్నారు. హైదరాబాద్ అభివృద్ధికోసం ఐదేళ్లలో రూ. 67 వేల కోట్లు ఖర్చు చేశామని కేటీఆర్ చెబుతున్నారు. 2050 సంవత్సరాన్ని దృష్టిలో పెట్టుకుని హైదరాబాద్ ను విశ్వనగరంగా తీర్చిదిద్దడామంటున్నారు. హైదరాబాద్ కు తాము చేసిన ప్రగతి నివేదిక ఇస్తామని అన్నారు. రాబోయే జిహాచ్ యంసి ఎన్నికలలో గెలుపు కోసం అధికార పార్టీ ఈ నివేదికలు విడుదల చేసే లోగానే వారి బందారం బయటపడింది.

కనుక హైదరాబాద్ ప్రస్తుత వరదలలో ప్రజల బాధలకు కారణం, పాలకుల దోపిడీ విధానాలలోనే వుంది. పేద, మధ్య తరగతి ప్రజల విషయంలో అక్రమ కట్టడం అని నిర్ధారణ జరిగేతే దానికి ప్రభుత్వానిదే బాధ్యతగా గుర్తించి సమగ్ర పునరావాసం కల్పించాలని పోరాడాలి. సమాజ మౌలిక మార్పు తోనే ప్రజల మౌలిక సమస్యలు పరిష్కారం అవుతాయని అర్థం చేసుకొంటూ, ప్రస్తుత ఈ పరిస్థితులలో వరదల నష్ట నివారణకు, భద్రతకు సమైక్య పోరాటాలకు సిద్ధం కావాలి. ★

(చివరి పేజీనుండి)

సిపిఐ(ఎం-ఎల్) కేంద్రకమిటి సభ్యుడు కా॥పి.కె.పాహి (ఢిల్లీ) మాట్లాడుతూ కామ్రేడ్ జస్వంత్ తమ అనుబంధం కొద్ది కాలానిదే అయినప్పటికీ ఆయన నిబద్ధత, రాజకీయ పరిణితి తమను బాగా ఆకట్టుకుందని, స్ఫూర్తిగా నిలుస్తుందని పేర్కొన్నారు.

సిపిఐ(ఎం-ఎల్) కేంద్రకమిటి సభ్యుడు కామ్రేడ్ గుణలన్(తమిళనాడు) మాట్లాడుతూ కామ్రేడ్ జస్వంత్ మరణవార్త తమిళనాడు రాష్ట్రంలోని విప్లవశ్రేణులకు తీవ్ర విచారాన్ని కలిగించిందన్నారు. కోవిడ్ పరిస్థితుల కారణంగా ఒకచోట సమీకృతమై సంస్కరణసభ జరపలేకపోయాము కానీ, రైతాంగ వునాదిగల గ్రామీణ ప్రాంతాన్నెంచుకొని అక్కడ సభ జరిపిన విషయాన్ని తెలియజేశారు.

సిపిఐ(ఎం-ఎల్) కేంద్రకమిటి సభ్యుడు కామ్రేడ్ ప్రసాదన్న (తెలంగాణ) మాట్లాడుతూ సమాజంలో ఉన్నతమైన వైద్య విద్యసభ్యసించి, సంపన్న జీవితం గడపడానికి వచ్చిన అవకాశాలను కాలదన్ని, ఐదు దశాబ్దాలపైగా విప్లవోద్యమ కృషి సాగించటం స్ఫూర్తిదాయక మంటూ నివాళులర్పించారు.

సిపిఐ(ఎం-ఎల్) న్యూఢెమోక్రసీ రాష్ట్ర నాయకులు కా॥బిల్లిపాటి వెంకటేశ్వర్లు మాట్లాడుతూ కామ్రేడ్ జస్వంత్ రావు మరణం సిపిఐ(ఎం-ఎల్) పార్టీకి మాత్రమేగాక విప్లవ శ్రేణులందరికీ తీరని నష్టంగా పేర్కొన్నారు. ముఖ్యంగా, ప్రస్తుత పరిస్థితుల్లో అనేకమంది మేధావులు, వివిధ పార్టీలు కూడా భారత దేశంలో పూర్వదలిజం లేదని, పెట్టుబడిదారీ విధానమే కొనసాగుతుందని, సోషలిస్టు విప్లవమే సాగించాల్సి వుంటుందని సిద్ధాంతీకరించి, ప్రచారం చేస్తున్న నేపథ్యంలో అర్థవలస- అర్థవ్యూహం భారత సమాజంలో సామ్రాజ్య వాదానికి పూర్వదలిజం ఏవిధంగా సాంఘిక పునాదిగా వుందో, సామ్రాజ్యవాదం, భూస్వామ్యం, బూర్జువావర్గం ఏవిధంగా మిలాఖత్ అయినాయో సాధికారికంగా వివరించే విప్లవ మేధావిని కోల్పోవటం పట్ల తమ పార్టీ తరపున తీవ్ర విచారం వ్యక్తంచేశారు.

సిపిఐ(ఎం-ఎల్) న్యూఢెమోక్రసీ రాష్ట్ర నాయకులు కా॥పి.ప్రసాద్ మాట్లాడుతూ తమ పార్టీ తరపున నివాళులర్పించారు. ఫాసిస్టుశక్తుల ప్రమాదం పెరుగుతున్న ప్రస్తుత పరిస్థితుల్లో ప్రజాతంత్ర, అభ్యుదయ, వామపక్ష, లౌకికశక్తుల ఐక్యకార్యచరణ, విప్లవశక్తుల ఐక్యత తక్షణ అవసరమని ఆయన పేర్కొన్నారు. బయట పరిస్థితులు విప్లవశక్తుల ఐక్యత ఆవశ్యకతను చాటి చెప్తున్నాయని, అందుకనుగుణంగా స్వీయాత్మక కృషి కూడా అంతర్గతంగా, చైతన్యయుతంగా జరగాలన్నారు.

వీరసం నాయకులు కా॥అరసవెల్లి కృష్ణ మాట్లాడుతూ భారత సమాజంలోని

సంక్లిష్టతలను, వైరుధ్యాలను విడమర్చి చెప్పే విలువైన విప్లవ మేధావి డా॥జస్వంత్ రావు అని పేర్కొంటూ నివాళులర్పించారు. గంభీరమైన సిద్ధాంతాన్ని కూడా సామాన్యులకు అర్థమయ్యే రీతిలో బోధించేవారన్నారు. భారత సమాజంపై ఆయన వేసిన ముద్ర చెరగనిదని పేర్కొంటూ, సమాజం ఆందోళనకర పరిస్థితుల్లోనున్న నేపథ్యంలో కా॥జస్వంత్ రావు మరణం అణగారిన వర్గాలందరికీ లోటని పేర్కొన్నారు.

సిపిఐ(ఎం-ఎల్) జనశక్తి రాష్ట్ర నాయకులు కా॥మాస్టర్ మాట్లాడుతూ ప్రజల గురించి మాట్లాడిన వారిని అర్బన్ నక్సలైట్ల పేరున ప్రభుత్వం జైళ్ళలో పెడుతున్నదన్నారు. మరికొంతమందిపై భౌతికదాడులకు పాల్పడి నిర్మూలిస్తున్నదన్నారు. తమ దోపిడీకి ఆటంకం కల్గిస్తారని భావించిన వారందరిపై పాలకులు ఈరకమైన నిర్బంధాన్ని సాగిస్తున్న నేపథ్యంలో కా॥జస్వంత్ మరణం ఎంతో నష్టంగా పేర్కొంటూ ఆయనకు జోహార్లర్పించారు.

సిపిఐ(ఎం)రాష్ట్ర కార్యదర్శి కా॥పి.మధు మాట్లాడుతూ సమాజాన్ని, జరుగుతున్న రాజకీయార్థిక పరిణామాల్ని శాస్త్రీయంగా విశ్లేషించి, విడమరించి ప్రజలకు తెలియజెప్పే మేధావుల కొరతను తీవ్రంగా ఎదుర్కొంటున్న పరిస్థితుల్లో కామ్రేడ్ జస్వంత్ రావు వంటి విప్లవ మేధావిని కోల్పోవటం చాలా బాధాకరమన్నారు. సమస్యల ప్రాతిపదికపై వామపక్షశక్తుల మధ్య ఐక్యకార్యచరణ సాగుతోందని, రానున్న రోజుల్లో దీనిని మరింత శక్తివంతమైనదిగా రూపొందించాల్సిన అవసరమందని పేర్కొంటూ ఆయన కా॥జస్వంత్ కు నివాళులర్పించారు.

సిపిఐ రాష్ట్రకార్యదర్శి కా॥రామకృష్ణ మాట్లాడుతూ వామపక్ష మేధావుల సంఖ్య తగ్గుతూ రావటమేగాక, మాట్లాడుతున్న వారిపై తీవ్ర నిర్బంధం కొనసాగుతుందని ప్రొ॥ సాయిబాబా, కా॥వరవరరావులను ఉదహరించారు. వందేళ్ళ కమ్యూనిస్టు ఉద్యమ సాఫల్య, వైఫల్యాలపై మార్క్సిస్టు మేధావుల్లో చర్చ తీవ్రంగా జరగాల్సి వుందన్నారు. బిజెపి, సంఘపరివార్లకు కార్పొరేట్, కాషాయ ఎజెండా వున్నంత స్పష్టతగా, వామపక్ష, లౌకిక శక్తులందరిలో ఒక స్పష్టమైన, ఏకీకృతమైన ఎజెండా లేకపోవటం లోపంగా వుందన్నారు. భారతదేశంలో కమ్యూనిస్టు ఉద్యమ పునరేకీకరణ జరగాలని, ఒక జెండా, ఒకే ఎజెండా కలిగి వుండాలనే ఆశాభావాన్ని కా॥రామకృష్ణ వ్యక్తంచేస్తూ సిపిఐ పార్టీ తరపున కా॥జస్వంత్ కు జోహార్లర్పించారు.

ఎంసిపిఐ(యు) రాష్ట్ర నాయకులు కా॥ఖాదర్ బాషా మాట్లాడుతూ రోగులకు వైద్యంచేసే చదువు చదివి, సమాజానికి వైద్యం చేసే విప్లవ కార్యచరణలో కా॥జస్వంత్ రావు కదదాకా కృషిసాగించారని పేర్కొంటూ వారి పార్టీ తరపున జోహార్లర్పించారు.

ఎంసిపిఐ(యు) రాష్ట్రకార్యదర్శివర్గ సభ్యుడు కా॥గొల్లపూడి ప్రసాద్ మాట్లాడుతూ కామ్రేడ్ జస్వంత్ రావు మేధోపైనికుడనే మాట అక్షర సత్యమన్నారు. విద్యార్థిగా వున్న కాలంలోనే ఆయన కుల ఆధిపత్యాన్ని ధిక్కరించి, కళాశాలనుండి సస్పెండ్ అయ్యారని, ఆ దీక్ష, పట్టుదలతో మరింతగా పైకెదిగారని గుర్తు చేశారు. ఎంసిపిఐ(యు) రాష్ట్రకార్యదర్శి కా॥వెంకటరెడ్డి రాలేకపోయారని వివరిస్తూ, వారందరి తరపున నివాళులర్పించారు.

సిపిఐ(ఎం-ఎల్) లిబరేషన్ రాష్ట్రకమిటి సభ్యుడు కా॥హరనాథ్ మాట్లాడుతూ కనీస సమస్యల ప్రాతిపదికపైనేనా సవ్యంగా ఐక్యకార్యచరణను కొనసాగించటం కామ్రేడ్ జస్వంత్ కు అర్పించే నివాళిగా పేర్కొన్నారు. పార్లమెంటరీ భ్రమలు క్రమంగా తొలగి పోతున్నాయని పేర్కొంటూ ప్రజావ్యతిరేక చట్టాలకు, నిర్బంధానికి వ్యతిరేకంగా ఉద్యమించాల్సిన అవసరాన్ని ఆయన నొక్కి చెప్పారు. కామ్రేడ్ జస్వంత్ కు తమ పార్టీ తరపున జోహార్లర్పించారు.

సిపిఐ(ఎం-ఎల్) రాష్ట్రనాయకులు కామ్రేడ్ యస్.రూస్సీ ముగింపులో మాట్లాడుతూ పాలకులు మాట్లాడుతున్న సంస్కరణల స్వభావాన్ని కా॥జస్వంత్ సోదాహరణంగా వివరించేవారన్నారు. ఇటీవల కేంద్రప్రభుత్వం ముందుకు తెచ్చిన ప్రజావ్యతిరేక, రైతాంగ వ్యతిరేకమైన మూడు చట్టాలలోని అంశాలు-గత విధానాల కొనసాగింపేసన్నారు. కార్పొరేటు, కంపెనీ వ్యవసాయానికి చట్టబద్ధంగా దార్లు వేశారన్నారు. దీనితో రైతులు, ప్రధానంగా కౌలురైతులు, వ్యవసాయకూలీల జీవన సంక్షోభం మరింత పెరుగుతుందన్నారు. కాంగ్రెస్ ఈనాడు ఈ చట్టాలకు వ్యతిరేకంగా పెద్దగొంతుతో మాట్లాడినప్పటికీ, తాను అధికారంలో వుండగా ఇవే విధానాలను కొనసాగించిందన్నారు. వ్యవసాయరంగంలో పెట్టుబడులు పెడుతూ తమ దోపిడీకి అనుకూలంగా మార్పులు తెస్తున్నారని, ఇవి మౌలికమైనవి కావని, దున్నేవానికే భూమి నినాదంగా బడాభూస్వాములకు, వీరిని సాంఘిక పునాదిగా కలిగివున్న సామ్రాజ్యవాదులకు, వీరికి దళారీలుగా వున్న బడాబూర్జువావర్గానికి వ్యతిరేకంగా పోరాటానికి రైతాంగ ప్రజానీకాన్ని సన్నద్ధం చేయాలన్నారు. రైతాంగానికి ఆదాయం పెరిగిందని ప్రభుత్వం చెబుతున్నదంతా అవాస్తవమేనన్నారు. ఈ నేపథ్యంలో కార్యకర్తలు గ్రామాలకు వెళ్లి రైతాంగం ఎదుర్కొంటున్న నిర్దిష్ట సమస్యలపై వారిని ఉద్యమింపజేయాలని, ప్రజలను విప్లవోద్యమంలోకి సమీకరించటమే మన కర్తవ్యమని, అదే కామ్రేడ్ జస్వంత్ కు అందించే సరైన నివాళిగా ఆమె తన ముగింపు ఉపన్యాసంలో పేర్కొన్నారు.కోవిడ్ నిబంధనలను, జాగ్రత్తలను పాటిస్తూ రాష్ట్రంలోని వివిధ జిల్లాల నుండి 300 మంది ఈ సంస్కరణ సభకు హాజరయ్యారు. ★

'కా॥జస్వంతరావు ఆశయ సాధనకు పూనిక వహించుదాం'

సంస్కరణ సభలో సిపిఐ(ఎం-ఎల్) కేంద్రకార్యదర్శివర్గ సభ్యులు కా॥ మధు పిలుపు



సంస్కరణసభలో ప్రసంగిస్తున్న కామ్రేడ్ మధు: పుస్తకావిష్కరణ సందర్భంగా వేదికపై వక్తలు

విజయవాడ, 20-10-20 :

సిపిఐ(ఎం-ఎల్) కేంద్ర కార్యదర్శివర్గ సభ్యులు, 'జనశక్తి', 'క్లాస్స్ గుల్' పత్రికల సంపాదకులు, టి.ఎన్.మెమోరియల్ ట్రస్టు కార్యదర్శి కామ్రేడ్ జస్వంతరావు ఆగస్టు 27న హైదరాబాద్ లో మరణించిన విషయం విదితమే. కోవిడ్ పరిస్థితుల నేపథ్యంలో తగిన జాగ్రత్తల నడుమ 20-10-20 తేదీన విజయవాడ-మాకినేని బసవపున్నయ్య భవన్ లో సిపిఐ(ఎం-ఎల్) రాష్ట్రకమిటీ ఆధ్వర్యంలో కా॥జస్వంత సంస్కరణసభ జరిగింది.

తొలుత ఉదయం 11 గం॥కు సిపిఐ(ఎం-ఎల్) కేంద్రకార్యదర్శివర్గ సభ్యులు కామ్రేడ్ మధు, కా॥జస్వంతరావు చిత్రపటానికి పూలమాలవేసి శ్రద్ధాంజలి ఘటించారు. అనంతరం వరుసగా సభకు హాజరైన పార్టీ కేంద్రకమిటీ సభ్యులు, రాష్ట్రకమిటీ సభ్యులు, వివిధ ప్రజాసంఘాల బాధ్యులు, ఇతర పార్టీల ప్రతినిధులు, కుటుంబసభ్యులు, ప్రజాతంత్ర వాదులు కా॥జస్వంత చిత్రపటం వద్ద పూలను వుంచి జోహార్లు చెప్పారు.

సిపిఐ(ఎం-ఎల్) రాష్ట్రకమిటీ సభ్యుడు కా॥జె.కిషోర్ బాబు వక్తలను వేదికపైకి ఆహ్వానించగా, సభకు సిపిఐ(ఎం-ఎల్) రాష్ట్ర నాయకులు కా॥యస్.రూన్సి అధ్యక్షత వహించారు.

కా॥జస్వంతరావు సుదీర్ఘ రాజకీయ ప్రస్థానంలోని మేలైన అంశాలను ప్రస్తావిస్తూ, సభ ప్రారంభంలో రాష్ట్రకమిటీ తరపున కా॥రూన్సి సంతాప తీర్మానాన్ని ప్రవేశపెట్టారు. కామ్రేడ్ జస్వంత విప్లవ మేధావి, వక్త, పత్రికా సంపాదకుడు, విప్లవ రాజకీయాలపట్ల అకుంఠిత విశ్వాసం, నిర్మాణ నిబద్ధతకలవాడు; కా॥జస్వంత నిరాడంబరుడు, స్నేహశీలి, మితభాషి అని పేర్కొంటూ దోపిడీవర్గ చర్యల మూలాల్లోకి వెళ్ళి విశ్లేషించటం ఆయన ప్రత్యేకతగా ఆ తీర్మానంలో గుర్తుచేశారు. కా॥జస్వంత స్మృతిలో సభికులంతా లేచి నిలబడి రెండు నిమిషాలు మౌనం పాటించారు. అమరులను స్మరిస్తూ ప్రజాకళాకారులు విప్లవగీతాలాలపించారు.

సిపిఐ(ఎం-ఎల్) రాష్ట్రకమిటీ ప్రచురించిన 'విప్లవ మేధోసైనికుడు కామ్రేడ్ జస్వంతరావు' పుస్తకాన్ని పార్టీ కేంద్రకార్యదర్శివర్గ సభ్యులు కామ్రేడ్ మధు ఆవిష్కరించి, సభలో ప్రసంగిస్తూ, పార్టీ ప్రధానకార్యదర్శి కామ్రేడ్ విశ్వం తరపున కామ్రేడ్ జస్వంతకు జోహార్లర్పిస్తున్నానని తెలిపారు.

కా॥జస్వంత విప్లవచరణకు, జీవిత కార్యచరణకు మార్క్సిజాన్ని మార్గదర్శిగా స్వీకరించాడన్నారు. భారత కమ్యూనిస్టు ఉద్యమంలోని పాజిటివ్, నెగెటివ్ అనుభవాలన్నింటినీ స్వంతంచేసుకోవాలనే సరైన తాత్విక అవగాహన ఆయన కలిగివున్నారన్నారు. భారతదేశ నిర్దుష్ట రాజకీయ ఆర్థిక పరిణామాలను కామ్రేడ్ తరిమిల నాగిరెడ్డి ఒరవడిలో కామ్రేడ్ జస్వంత విశ్లేషించాడన్నారు. ఐదు దశాబ్దాల తన రాజకీయ జీవితంలో నాలుగు దశాబ్దాల కాలం పార్టీ పత్రికలకు సంపాదకత్వ బాధ్యతలు వహించి, విప్లవ మేధోసైనికులలా కామ్రేడ్ జస్వంతరావు కృషి సాగించారన్నారు. ప్రస్తుత దేశ సంక్లుభిత రాజకీయాలను ప్రస్తావిస్తూ అమెరికా ఆధిపత్యానికి లొంగిన మన దేశ పాలకులు, వారి యుద్ధ రధచక్రాలకు మన దేశాన్ని కట్టివేస్తున్నారని, కేంద్రంలో మోడీ ప్రభుత్వం ఘాసిస్టు తరహా పాలన సాగిస్తోందని వివరించారు. ఈ నేపథ్యంలో పాలకుల ప్రజావ్యతిరేక విధానాలపై ఐక్య ప్రజాఉద్యమం యొక్క అవసరాన్ని ఆయన నొక్కి చెప్పారు. వ్యవస్థ మార్పుకొరకు, కామ్రేడ్ జస్వంత ఆశయ సాధనకొరకు పూనిక వహిద్దామని పిలుపునిస్తూ ఆయన తన ప్రసంగం ముగించారు.

కామ్రేడ్ జస్వంతతో తమకున్న సాన్నిహిత్యాన్ని, కామ్రేడ్ జస్వంతలో తాము గమనించిన నిబద్ధత, అంకితభావం, అణకువ, రాజకీయ అంశాలపట్ల రాజీలేని వైఖరి వంటి లక్షణాలను గుర్తుచేసుకుంటూ సిపిఐ(ఎం-ఎల్) కేంద్ర కార్యదర్శివర్గ సభ్యులు కా॥అరవింద్ సిన్హా, కా॥సుబోధ్ మిత్రా, కా॥అలోక్ ముఖర్జీలు పంపిన సందేశాలను సభికులకు వినిపించారు. కా॥జస్వంతకు జోహార్లర్పిస్తూ కా॥మిత్ర రాసిన పాటను కా॥విమల గానం చేసిన వీడియోను ప్రదర్శించారు.

సిపిఐ(ఎం-ఎల్) కేంద్రకమిటీ సభ్యులు కామ్రేడ్ గుర్రం విజయకుమార్ మాట్లాడుతూ మరో పది, పదిహేను సం॥లు విప్లవోద్యమ కృషిని కొనసాగించుతాడని భావించిన కా॥జస్వంత ఆకాలమరణం తనను, పార్టీ శ్రేణులను తీవ్ర విచారంలో ముంచి వేసిందన్నారు. దీనిని దిగమింగుకొని ఆ కర్తవ్యాలను ముందుకు కొనసాగించాలని ఆయన పేర్కొన్నారు.

(తరువాయి 11వ పేజీలో)